

# آتشِ بغاوت

## ایچ اتبال

ہر طرف رواں دواں ظلمتوں کے کاررواں  
 حادثے قدم قدم راستے دھواں دھواں  
 مشعلیں بجھا گئیں روز و شب کی آندھیاں  
 پھر بھی اے مسافر و تم رہو رواں دواں

صلاحیت بالکل آگ کی طرح ہوتی ہے... آگ اگر بے وقوفوں کے ہاتھ لگ جائے تو ارد گرد کی ہر چیز کو جلا کر راکھ کر سکتی ہے... یہ ذہانت ہی ہے جو اسے قابو میں رکھتی ہے... اور آگ ہی کیوں... ذہانت تو حسن کو بھی اس طرح گرفت میں کر لیتی ہے جس طرح کوئی ہوشیار شہسوار تندخو گھوڑے پر غالب آجاتا ہے... کارزار سیاست میں بھڑکتی آگ کے شعلوں کا احوال جو ہر دم ہر نفس کو اپنی لپیٹ میں لینے کے لیے تیار تھے... اقتدار کے ایوانوں میں چلتی پھرتی کہانی کے اسرار و رموز... جہاں سازشوں کے ساتھ ساتھ محبتوں کے کھلاڑی اپنی بازی دل و جاں سے کھیل رہے تھے... انجام سے بے خبر ایک کھلی جنگ کی تباہ کاریاں...

آتشِ بغاوت میں گھری ایک نازک اندام حسینہ کے آہنی ارادوں کی داستانِ حیات

شاہ صاحب ایک بہت بڑے اسکالر تھے۔ ان کی سات کتابیں شائع ہو چکی تھیں جن میں ”مذہب عالم کا تقابل“ نے بہت زیادہ شہرت و مقبولیت حاصل کی تھی۔ اسی میں کچھ ایسی باتیں بھی تھیں جن پر روایات کے پرستار مولوی ان کے خلاف ہو گئے تھے۔ ان کی مخالفت کا جواب شاہ صاحب ٹی وی چینلز کے پروگراموں میں دیا کرتے تھے جس کے باعث انتہا پسند سوچ کے حامل افراد نے انہیں دو مرتبہ قتل کرانے کی کوشش کی تھی اور ہر مرتبہ وہ بال بال بچے تھے۔ ملک میں ان کے معتقدین کی تعداد کئی لاکھ تھی اور دیگر ممالک میں بھی ان کی تعداد ایک اندازے کے مطابق پچاس ہزار سے زائد تھی۔

شاہ صاحب کے والد ایک بہت بڑے بزنس مین تھے۔ انہوں نے ورثے میں بہت دولت اور کئی کاروباری ادارے چھوڑے تھے جو شاہ صاحب کے حصے میں آئے تھے مگر ان کی دنیا علم و فکر کے دائرے میں مقید تھی۔ کاروبار سے رغبت انہیں برائے نام بھی نہیں تھی اس لیے انہوں نے تمام ادارے فروخت کر دیے تھے۔ انسانیت کی خدمت بھی ان کی فطرت میں شامل تھی چنانچہ انہوں نے ایک بہت بڑا اسپتال، ایک یونیورسٹی اور ایک فلاحی ادارہ بھی قائم کیا تھا۔





WWW.PAKSOCIETY.COM



پشیمینہ کسی گہری سوچ میں ڈوبی ہوئی تھی۔ اس نے ان باتوں میں دلچسپی ظاہر نہیں کی لیکن اس کی سوچ یقیناً اسی بارے میں ہوگی۔

دس منٹ تک بھی جب ان باتوں کا سلسلہ ختم نہیں ہوا تو وہ بول پڑی۔ ”اجلاس شروع کیا جائے۔“ یہ اس نے دوسری مرتبہ کہا تھا۔

چیمبر پرسن کے یہ الفاظ حکم کا درجہ رکھتے تھے۔ اجلاس میں اس پر برائے نام گفتگو ہوئی کہ ریلی نکالی جائے یا نہ نکالی جائے کیونکہ پشیمینہ فیصلہ سنا چکی تھی کہ ریلی نہیں نکالی جائے گی۔ اس پر زیادہ بات ہوئی کہ پشیمینہ کوئی صورت حال (شاہ صاحب کی آمد) میں امریکا جانا چاہیے یا نہیں، یا یہ اقدام موخر کر دیا جائے۔

یہ اجلاس ایک گھنٹے سے زیادہ جاری نہیں رہ سکا۔ اس میں طے پا گیا کہ پشیمینہ کی امریکا روانگی کا فیصلہ شاہ صاحب کی آمد کے بعد کے حالات کی روشنی میں کیا جائے گا، نیز ریلی نہ نکالنے کے فیصلے پر بھی اس کے بعد ہی نظر ثانی کی جائے گی۔

اجلاس کے دوران میں ٹی وی بند کر دیا گیا تھا ورنہ یکسوئی سے گفتگو ممکن ہی نہیں تھی، البتہ ڈیبرا اور پشیمینہ کی پریس سیکریٹری رضوانہ کو ایک اور کمرے میں بھیج دیا گیا تھا تاکہ اگر کوئی بہت غیر معمولی خبر آئے تو اجلاس کے دوران میں ہی پشیمینہ کو اس سے آگاہ کیا جائے ورنہ اس ایک گھنٹے کی خبروں کی رپورٹ اجلاس کے بعد دی جائے۔

اجلاس کے بعد سب لوگوں کو رخصت کر دیا جانا چاہیے تھا لیکن پشیمینہ نے انہیں روکا۔ ”پہلے آپ سب لوگ ایک گھنٹے کی خبریں سن لیں۔ شاید کوئی ایسی خبر ہو جس پر گفتگو کرنا ضروری ہو۔“

ڈیبرا اور رضوانہ کو واپس بلا لیا گیا۔

رضوانہ نے ایک رپورٹ تو یہ دی کہ تمام سیاسی جماعتوں کے ایک ہنگامی اجلاس کے ساتھ ساتھ مذہبی سیاسی جماعتوں کا مشترکہ اجلاس بھی شروع ہو چکا تھا اور غیر مصدقہ ذرائع کے مطابق ”دو اتحاد“ بن سکتے تھے۔ ایک سیاسی جماعتوں کا، دوسرا مذہبی سیاسی جماعتوں کا کیونکہ انہیں یقین ہو چکا تھا کہ حکومت اپنے جارحانہ اقدامات سے اس احتجاج پر قابو پالے گی جو اس وقت ہو رہا تھا اور پھر جب انتخابات ہوں گے تو سیاسی جماعتوں کا اتحاد نہ ہونے کی صورت میں ری پبلکن فورم کامیاب ہو جائے گا۔

لفظ ”انتخابات“ پر پشیمینہ کی ہلکی سی ہنسی میں طنز تھا۔

اسپتال کے تمام معاملات انہوں نے اپنے بیٹے ڈاکٹر نبیل کو سونپ دیے تھے۔ فلاحی ادارہ ان کی بیٹی انصی احمد چلاتی تھی جس میں اس کا مددگار اس کا شوہر احمد باختر ایک ایرانی نژاد تھا۔

مذہبی انتہا پسندوں کی وجہ سے شاہ صاحب نے اپنے معتقدین کے بے حد اصرار پر وطن کو خیر آباد کہا تھا۔ پانچ سال سے وہ پرتگال میں تھے اور وہیں سے انہوں نے اپنی تصانیف و تالیفات کا سلسلہ جاری رکھا تھا۔

اس خود ساختہ جلاوطنی کے لیے انہوں نے پرتگال کا انتخاب دو وجوہ سے کیا تھا۔ وہاں انہیں قیام کے لیے اپنے چھوٹے چچا زاد بھائی کا گھر میسر تھا۔ دوسری وجہ یہ تھی کہ پرتگال ایک پُر امن ملک ہے۔ ایک چھوٹا سا ملک جس کی آبادی بھی ایک کروڑ سے زیادہ نہیں۔ وہاں بھی انہوں نے ایک فلاحی ادارہ قائم کیا تھا جو مذہب و ملت کے امتیاز کے بغیر کام کرتا تھا۔

انہوں نے ”مذہب عالم کا تقابل“ نامی کتاب لکھی تھی لیکن کسی بھی مذہب کے خلاف ایک جملہ بھی نہیں لکھا تھا۔ اسی وجہ سے انہیں عیسائی دنیا میں بھی عزت کی نگاہ سے دیکھا جاتا تھا۔ ان کی کتابوں کے انگریزی تراجم شائع ہو چکے تھے۔ کئی بڑے ملکوں نے انہیں شہریت دینے کی پیشکش کی تھی مگر انہوں نے پرتگال سے کہیں اور منتقل ہونے کی ضرورت نہیں سمجھی تھی۔ ان پانچ سالوں میں وہ پرتگال سے باہر نکلے تھے تو صرف اسپین کی حد تک جس کی سرحد پرتگال سے ملتی ہوئی ہے اور جہاں سے مسلمانوں کے ماضی کی خوشگوار یادیں وابستہ ہیں۔ وہاں شاہ صاحب کا زیادہ وقت مسجد قرطبہ میں گزرتا تھا۔

ان کی واپسی کی خبر نے سارے ملک میں ہلچل مچا دی۔

ایسی ہی ہلچل ری پبلکن فورم کے اجلاس میں بھی ہوئی۔

”ان کے استقبال کے لیے ایک بہت بڑی تعداد ازپورٹ پہنچے گی۔“ صدر اسد گیلانی نے کہا۔ ”حکومت ان حالات میں ان کی آمد کو اور نہیں کر سکتی۔ لوگوں کو ازپورٹ جانے سے روکنے کی کوشش کی جاسکتی ہے۔“

”ان کے معتقد دیوانے ہیں۔ وہ ہر صورت میں ازپورٹ جانے کی کوشش کریں گے۔“ کسی نے کہا۔

”تو پھر ان پر گولیاں ضرور چلیں گی۔“ کوئی اور بولا۔



بول پڑا۔ ”لوگ یہ بات بھی، میرا خیال ہے کہ ٹھیک کہہ رہے ہیں کہ اگر حکومت کی جارحیت کو ابھی سے لگام دینے کی کوشش نہ کی گئی تو مستقبل میں ایسا کوئی اقدام کرنے کی صورت میں بہت زیادہ قربانیاں دینی پڑیں گی۔“

ان باتوں سے اجلاس گویا پھر شروع ہو گیا۔ فیصلہ تو یہی ہوا کہ ریلی نکالی جائے گی لیکن لائحہ عمل میں یہ تبدیلی کی گئی کہ ریلی کا رخ فوری طور پر قصر صدارت کی طرف نہیں بلکہ انٹرپورٹ کی طرف ہوگا کہ شاہ صاحب کا استقبال کرنے والوں کی تعداد میں اضافہ ہو جائے۔ اس کے بعد ریلی کا رخ قصر صدارت کی طرف کیا جائے گا تو شاہ صاحب کے معتقدین بھی اس میں شامل ہوں گے اور ریلی زیادہ طاقتور ہو جائے گی۔

آخری وی چینلز کے لیے یہ پیغام جاری کر دیا گیا کہ ریلی کل ہی نکلے گی اور اس کا آغاز ج آٹھ بجے اس لیے ہوگا کہ تمام رکاوٹوں کو دور کرتے ہوئے دس بجے تک یقینی طور پر انٹرپورٹ پہنچا جاسکے۔ نیز یہ کہ ریلی کی قیادت خود پشیمینہ حیات کرے گی۔

اس کے بعد دس منٹ کی میننگ اور ہوئی جس میں چند افراد کی وہ کمیٹی تشکیل دی گئی جسے ریلی کے سلسلے میں لائحہ عمل تیار کرنا تھا۔

دس بجتے والے تھے جب اجلاس کے شرکا اس بیگلے سے رخصت ہوئے جسے اب پشیمینہ ہی کا بیگلا کہا جاسکتا تھا۔ دانش یزدانی نے یہ بیگلا اپنی پوری فیملی کے لیے بنوایا تھا اس لیے خاصا بڑا تھا جس میں اب صرف پشیمینہ اور ڈیرا کو رہنا تھا۔ ملازمین کے لیے دو سرونٹ کو اڑھتے۔ پشیمینہ اور ڈیرا کے لیے میننگ کا ہال، ایک ڈرائنگ روم، دو بیڈ روم اور ایک کچن ہی کافی تھا۔ باقی کمرے خالی تھے اور جو منزل اوپر بنائی گئی تھی، وہ تو یکسر خالی تھی۔

اتنے بڑے بیگلے کو محفوظ بنانے کے لیے بیس پرائیویٹ گارڈز کا انتظام کرنا پڑا تھا۔ پشیمینہ نے یہ ڈیوٹی داری ڈیرا کو سونپی تھی کہ گارڈز کو کہاں کہاں متعین کیا جانا چاہیے۔ ڈیرا نے سوچ سمجھ کر دن کے لیے صرف چھ گارڈز کی ڈیوٹی لگائی تھی۔ باقی چودہ گارڈز کو دن میں آرام کر کے رات بھر جاگنا تھا۔ ان میں سے دو گارڈز کو رات کے وقت اوپری منزل کے ٹیرس پر ڈیوٹی دینی تھی۔ باقی بارہ گارڈز میں سے چھ بیگلے کے بیرونی اور چھ اندرونی حصے میں ڈیوٹی دیتے۔

دن بھر حالات ایسے رہے تھے کہ پشیمینہ اور ڈیرا کو دوپہر کے کھانے کا خیال آیا بھی تھا تو کھانے کو ان کا جی نہیں

ٹی وی چینلز پر ان سیاسی جماعتوں کے ترجمان کہہ چکے تھے کہ اگر ری پبلکن فورم نے ریلی نکالی بھی تو ان کی جماعت اس ریلی میں شمولیت نہیں کرے گی۔

”مجھے اس کا اندازہ شروع ہی سے تھا۔“ پشیمینہ نے کہا۔ ”اسی لیے میں نے کسی سیاسی پارٹی سے رابطہ کرنے کی کوشش نہیں کی تھی اور ان لوگوں کو تو مجھ سے رابطہ کرنا ہی نہیں تھا۔“

رضوانہ بولی۔ ”سب سے اہم بات میں بعد میں بتا رہی ہوں کہ تاجروں، صنعت کاروں، مزدوروں اور نہ جانے کس کس کے نمائندے ٹی وی چینلز پر آکر کہہ رہے ہیں کہ ری پبلکن فورم کو ریلی ضرور نکالنا چاہیے اور کل ہی نکالنا چاہیے کیونکہ اگر یہ وقت ہاتھ سے نکل جائے دیا گیا تو مستقبل میں حکومت کی جارحیت اتنی زیادہ بڑھ جائے گی کہ اس کے مقابل نکلا بہت مشکل ہو جائے گا۔“

اجلاس کے تمام شرکا کی نظریں فوراً پشیمینہ کی طرف اٹھ گئیں۔

”ڈیرا!“ پشیمینہ بولی۔ ”ٹی وی کھولو۔“ ٹی وی کھولا گیا جو چینل کھلا، وہی یہ خبر نشر کر رہا تھا کہ ریلی کے سلسلے میں اس کے نمائندوں نے گھر گھر جا کر سروے کیا تھا۔ اتنی فیصد لوگوں کی خواہش تھی کہ ریلی ضرور نکالی جائے جس میں وہ بہر صورت شرکت کریں گے اور اگر ریلی نہ نکالی گئی تو کئی سیاسی جماعتوں کی اس بات پر یقین کیا جاسکتا ہے کہ ری پبلکن فورم کا قیام محض ایک ڈراما ہے جو صدر حیات نے خود راجایا ہے اور اس کا مقصد یہ ہے کہ پشیمینہ حیات کی کامیابی سے حکومت اسی کے گھر میں رہے گی، نیز یہ کہ پشیمینہ دراصل صدر حیات کے اشاروں پر چل رہی ہے۔

”بہت خوب!“ پشیمینہ کی مسکراہٹ بڑی زہریلی تھی۔ ”یہ پروپیگنڈا بھی شروع کر دیا گیا۔“ ”یہ ابھی اسی ایک گھنٹے میں شروع کیا گیا ہے۔“ رضوانہ نے کہا۔ ”میں اب آپ کو اسی کے بارے میں بتانے والی تھی کہ آپ نے ٹی وی کھلوا لیا۔“

پشیمینہ نے ایک طویل سانس لی۔ ”اس کا مطلب ہے کہ ریلی نکالنی ہی پڑے گی۔“ اس نے سوالیہ نظروں سے سب کی طرف دیکھا۔

”جی ہاں میڈم!“ صدر اسد گیلانی نے کہا۔ ”اگر ریلی نہ نکالی گئی تو ہماری پارٹی کی یکا یک بڑھنے والی مقبولیت یقیناً متاثر ہوگی۔“

”تقریباً ختم بھی ہو سکتی ہے۔“ دانش یزدانی بھی



تھی۔ مدہم سی آواز بھی اس کی نیند میں خلل ڈال دیتی تھی۔ کوئی جہاز گزر رہا ہے، اس کے غنودہ ذہن میں آیا اور اس نے پھر آنکھیں بند کر لیں لیکن پھر چند ہی سیکنڈ گزرے تھے کہ گولیاں چلنے کی آوازیں سن کر وہ نہ صرف جاگ کر اٹھ بیٹھی بلکہ ننگے پیر ہی دوڑتی ہوئی پشینہ کی خواب گاہ میں داخل ہوئی۔

گولیاں چلنے کی آوازوں نے پشینہ کو بھی جگا دیا تھا۔ جیسے ہی ڈیبرا اس کے کمرے میں داخل ہوئی، کسی گارڈ نے دروازے پر دستک دے کر تیز آواز میں کہا۔

”ہوشیار میڈم! دو ہیلی کاپٹر ٹیرس پر اترے ہیں۔“

اوپر ہمارے دونوں ساتھی گولیوں کا نشانہ بن چکے ہیں۔“ پھر گولیوں کی تڑتڑاہٹ قریب ہی سنائی دی۔ اس کے ساتھ ہی دروازے کے باہر کسی کے گرنے کی آواز آئی۔ غالباً اطلاع دینے والا گارڈ ہی کسی کی گولی کا نشانہ بنا تھا۔

اس کے فوری بعد سارا بنگلہ بے تحاشا گولیاں چلنے کی آوازوں سے گونجنے لگا۔ باہر ڈیوٹی دینے والے گارڈز بھی اندر کھس آئے تھے اور غالباً وہ گارڈز بھی جو دن میں ڈیوٹی دے کر سو چکے تھے۔

”یہ کچھ ہی مارنے آئے ہوں گے۔“ پشینہ نے بیڑکی دراز سے اپنا ریوالور نکالتے ہوئے کہا، پھر دانت پیستے ہوئے بولی۔ ”میری ماں کی بات بھی نظر انداز کر دی گئی ہے۔“ ڈیبرا نے اس کے دوسرے فخرے کا آخری آدھا حصہ شاید سنا ہی نہ ہو۔ وہ دوڑتی ہوئی واپس اپنی خواب گاہ میں گئی تھی۔

بے تحاشا گولیاں چلنے کا انداز بتا رہا تھا کہ فائرنگ کسی نشانے پر نہیں بلکہ اندھا دھند کی جارہی تھی۔

ڈیبرا جب واپس لوٹی تو بھی ننگے پیر ہی تھی۔ اس کے ہاتھیں ہاتھ میں بریٹا کا پی فور پائل تھا جس میں دو چھوٹی چھوٹی بیرل تھیں اور دائیں ہاتھ میں فور بیرل پائل جس کی لمبائی اتنی تھی کہ اسے جیب میں نہیں رکھا جاسکتا تھا۔ یہ اسلحہ اسی دن حاصل کیا گیا تھا۔

پشینہ بڑی جلدت میں ساڑی باندھ چکی تھی اور ڈیبرا کو پکارنے ہی والی تھی۔

”باہر نکل کر مقابلہ تو کرنا ہو گا ان کتوں کا۔“ پشینہ نے پھر دانت پیستے۔

اس کا ایک قدم دروازے کی طرف بڑھا ہی تھا کہ ڈیبرا اس کے سامنے آگئی۔

”کیا حماقت کر رہی ہو تم! اندھا دھند گولیاں چل رہی

چاہا تھا۔ دن بھر چائے، کافی اور بسکٹ وغیرہ ہی چلتے رہے تھے۔

اجلاس ختم ہونے کے بعد ان دونوں نے کھانا کھایا۔ اس کے بعد ان کے تھکے ہوئے جسموں کو آرام ہی کی ضرورت تھی۔ ان دونوں کی خواب گاہیں ایسے کمروں میں تھیں جن کی درمیانی دیوار میں بھی ایک دروازہ تھا۔ اس دروازے کا مقصد یہ تھا کہ ایک کمرے میں دانش یزدانی کی خواب گاہ اور دوسرے میں لائبریری ہوئی۔ اسی دوسرے کمرے کو ڈیبرا نے خواب گاہ کے طور پر اسی دن دوپہر تک ڈیکوریٹ کر دیا تھا۔

ڈیبرا فوری طور پر اپنی خواب گاہ میں جانے کے بجائے پشینہ ہی کی خواب گاہ میں اس کے ساتھ بستر پر لیٹ گئی۔ سامنے ٹی وی کھلا ہوا تھا۔ سبھی چینلز پر اسی دن کے حوالے سے خبریں یا ٹاک شو آرہے تھے۔

ڈیبرا بولی۔ ”دن میں کئی جگہ اجلاس ہوتے رہے ہیں لیکن صدارتی محل میں کسی اجلاس کے ہونے کی خبر نہیں آئی۔“

”ڈیکٹیٹر کو مشاورت کے لیے اجلاس کی ضرورت نہیں ہوتی۔“ پشینہ نے گہری سنجیدگی سے جواباً کہا۔ ”ڈیکٹیٹر خود سوچتا ہے اور فیصلہ کرتا ہے۔“

اور اس کی یہ بات سو فیصد درست تھی۔ یہ معلوم ہوتے ہی کہ ریلی کی قیادت پشینہ خود کرے گی، صدر حیات نے لیفٹیننٹ جنرل چنگیزی کو طلب کر کے اس سے کہا تھا۔ ”یہ نہیں ہونا چاہیے۔“

”میں سمجھا نہیں جناب صدر!“ ”ریلی کی قیادت پشینہ ہرگز نہ کر سکے۔“ صدر حیات نے مستحکم لہجے میں کہا تھا۔ اس کے بعد ان دونوں میں صرف پندرہ منٹ گفتگو ہوئی تھی۔

☆☆☆

اسی گفتگو کا نتیجہ تھا کہ رات جب اپنے تیسرے پیر میں داخل ہو رہی تھی، سی ایس کے اہلکاروں سے بھرے ہوئے چارٹرکوں نے پشینہ کے بنگلے کو اپنے زرخے میں لے لیا تھا۔ اس قطار میں کیونکہ چھ بنگلے اور تھے، اس لیے وہ بھی اس حصار میں آگئے تھے۔

پھر چند ہی لمحوں بعد فضا میں دو ہیلی کاپٹر اس طرف آتے دکھائی دیے جن میں سی ایس کے کمانڈوز تھے۔

ان ہیلی کاپٹروں کی مدہم سی آواز سوتی ہوئی ڈیبرا کے کانوں میں بھی پہنچی اور وہ جاگ گئی۔ اس کی نیند ایسی ہی



ریوالور ایک طرف رکھ کر دونوں ہاتھ چھت کی طرف بڑھائے جہاں ایک لیور لگا ہوا تھا۔  
”جس میں یہ خفیہ راستے کیسے معلوم ہوئے؟“ پشینہ سے رہانہ گیا۔

”شش! بہت آہستہ بولو!“ ڈیرا نے سرگوشی کی اور چھت میں لگے ہوئے لیور کو جنبش دی۔ فوراً ہی چھت میں ایک اتنا بڑا چوکور خلا پیدا ہو گیا جس سے دو آدمی اوپر جا سکتے تھے۔ اس طرف مکمل تاریکی تھی۔

خلا پیدا ہوتے ہی ڈیرا نے اپنا فور بیرل ریوالور اٹھا کر اس طرح اوپر کر دیا جیسے کسی کو نشانہ بنانا چاہتی ہو۔  
”احتیاط ضروری ہے۔“ پشینہ نے سرگوشی کی۔  
”ممکن ہے، کوئی اوپر بھی ہو۔“

ایک منٹ گزر گیا۔ کسی قسم کی آہٹ سنائی نہیں دی۔  
”یہاں کھڑی ہو جاؤ۔“ ڈیرا نے کہا۔ خلا کے بالکل نیچے بڑے بڑے چار سفید ٹائل لگے ہوئے تھے۔ وہ خود انہی ٹائلز پر کھڑی تھی۔

پشینہ کو اس وقت اسی کے اشاروں پر چلنا تھا۔ اس نے ڈیرا کی ہدایت پر عمل کیا۔ اس وقت ڈیرا نے کسی میکروم کو حرکت دی۔ اور چاروں ٹائلز دھیرے دھیرے اوپر اٹھنے لگے۔

سر اس خلا سے نکلنے سے پہلے ڈیرا کے دونوں ہاتھ اوپر نکلے تھے جس میں وہ فور بیرل ریوالور تھامے ہوئے تھی۔ اس کے بعد ان دونوں ہی کے سر اوپر نکلے۔ وہاں مکمل تاریکی تھی۔

ڈیرا نے سرگوشی کی۔ ”اوپر ہی منزل کے اس کمرے کو گھر کی خراب ہو جانے والی چیزوں کے لیے گودام کے طور پر استعمال کیا جاتا تھا لیکن فی الحال یہ بالکل خالی پڑا ہے۔  
چوکور ٹائل جیسے ہی اس کمرے کے فرش کے برابر ہوئے، ان کی حرکت رک گئی۔

”آؤ۔“ ڈیرا نے پشینہ کا ہاتھ پکڑ کر ایک جانب قدم بڑھایا۔

پشینہ کے اندازے کے مطابق ڈیرا جانتی تھی کہ اسے کس طرف بڑھنا چاہیے۔ اس کے داغیں ہاتھ میں دبا ہوا ریوالور آگے بڑھا ہوا تھا۔ سات آٹھ قدم چلنے کے بعد ہلکا سا کھٹکا ہوا، جیسے ریوالور کسی سخت چیز سے ٹکرایا ہو۔

”اب ٹٹول کر ہی دروازہ تلاش کرنا ہے۔“ ڈیرا نے کہا، پھر فوراً ہی بولی۔ ”اوہ مل گیا۔“

اس نے دروازہ کھولا۔ دوسری طرف بھی اندھیرا

ہیں۔ ہم اپنے ہی کسی گارڈ کی گولی کا نشانہ بھی بن سکتے ہیں۔“ یہ کہتے ہوئے ڈیرا نے دو بیرل کا چھوٹا ریوالور اپنی چست پتلون کی بیلٹ میں ٹھونس لیا۔ پھر اسی ہاتھ سے پشینہ کا بازو پکڑ کر اسے تقریباً پیچتی ہوئی بولی۔ ”ادھر آؤ۔“  
”نہیں۔“ پشینہ نے سخت لہجے میں کہا۔ ”میں بزدلوں کی طرح ہاتھ روم میں نہیں گھسوں گی۔“

”تم آؤ تو سہی! ہمیں چھپنا نہیں ہے۔“ ڈیرا نے اسے پھر گھسیٹا۔ ”ہم ادھر سے بھی باہر نکل سکتے ہیں۔“  
”ادھر سے!“ پشینہ کے چہرے پر الجھن کے تاثرات ابھرے لیکن پھر اس نے مزاحمت نہیں کی۔ وہ ڈیرا کے ساتھ ہاتھ روم میں داخل ہوئی۔

”وہ جو وارڈروب ہے۔“ ڈیرا نے بتایا۔ ”وہیں سے دوسری طرف نکلا جاسکتا ہے۔“

پشینہ کے دماغ میں کئی سوال کلبلانے لگے تھے جو اس نے اس وقت زبان پر لانا مناسب نہیں سمجھا۔ وہ سوالات بعد میں کیے جاسکتے تھے۔

”ہاتھ روم کو اندر سے لاک کر لینا چاہیے۔“ وہ بولی۔  
”ہرگز نہیں۔“ ڈیرا نے کہا۔

نہایت کشادہ ہاتھ روم میں وہ دونوں وارڈروب تک پہنچ گئی تھیں۔ ڈیرا نے اسے کھولتے ہوئے اپنی بات مکمل کی۔ ”وہ لوگ یقیناً زیادہ تعداد میں ہوں گے۔ ہمارے سبھی گارڈز شاید مارے جائیں۔ وہ تمہاری تلاش میں تمہارے کمرے میں بھی داخل ہوں گے اور ہاتھ روم بھی کھول کر دیکھیں گے۔ دروازہ اندر سے بند ملا تو وہ اسے توڑ ڈالیں گے۔“ ان باتوں کے دوران میں ڈیرا نے الماری کے اندر ہاتھ ڈال کر عقب میں لگا ہوا چوبی تختہ ایک طرف سرکا دیا تھا۔ اسے سرکانے کے لیے یقیناً کسی قسم کا میکروم ہوگا۔ تختہ ایک طرف سرکتے ہی دوسری طرف روشنی دکھائی دی تھی۔

وارڈروب میں لٹکے ہوئے کپڑوں کے بیچ سے ڈیرا نے پشینہ کو دوسری طرف نکالا۔ وہ خود وارڈروب میں رک کر اس کے پیٹ بند کرنے لگی تھی۔ اس کے بعد وہ بھی پشینہ کے قریب پہنچ گئی۔

وہاں چھ فٹ اور چار فٹ کی لمبائی چوڑائی تھی۔ ایک جانب سگی زینے تھے۔ ڈیرا، پشینہ کو لیے ہوئے دبے قدموں انہی زینوں پر چڑھنے لگی جو چھت تک چلے گئے تھے۔ فرش سے چھت تک کا فاصلہ چودہ فٹ کے قریب معلوم ہوتا تھا۔ آٹھ فٹ کے بعد سگی زینے ختم ہو گئے۔ اب وہ دونوں ایک چوڑی جگہ پر تھیں۔ ڈیرا نے اپنا فور بیرل



تھا۔ اس طرف چھوٹی سی راہداری تھی جس کے اختتام پر دروازے کے قریب پہنچ کر ڈیبرانے دروازے سے کان لگا دیے۔

”دوسری طرف کوئی ہے۔“ اس نے پشینہ کے کان کے قریب منہ لاکر اتنی دھیمی آواز میں کہا جو چھانچ کے فاصلے سے سنائی نہیں دے سکتی تھی۔ ”اس طرف ٹیرس ہے۔ ہیلی کا پٹر نہیں اتارے گئے ہیں۔“

گولیاں چلنے کی آوازیں اب بھی آرہی تھیں مگر ان کی شدت میں کمی آنے کا مطلب یہی تھا کہ گولیاں چلانے والوں کی تعداد کم ہو چکی تھی۔ کم ہونے والے یا تو شدید زخمی ہوں گے یا مر چکے ہوں گے۔“

”اب یہ خطرہ تو مول لینا ہی پڑے گا۔“ ڈیبرانے پہلے ہی کی طرح کہا۔

پشینہ کے دل کی دھڑکنیں کچھ تیز ہو چکی تھیں۔ اس کا خیال تھا کہ ڈیبرا کی شاید یہ کیفیت نہ ہو۔ وہ اس قسم کے حالات کا مقابلہ کرنے کی تربیت لے چکی تھی۔

دروازہ بہت ذرا سا کھولنے میں ڈیبرانے اتنی احتیاط سے کام لیا تھا کہ سوئی کے گرنے جیسے آواز بھی نہ ہو۔ اس جبری سے اس نے باہر جھانکا۔

”یہ ہماری خوش قسمتی ہے کہ مطلع ابر آلود ہے۔ تارے بھی نظر نہیں آرہے۔ گھٹا ٹوپ تاریکی ہے۔“ ڈیبرا نے پشینہ کو بتایا۔

”پوزیشن کیا ہے؟“

”ایک ہیلی کا پٹر سائے کی طرح نظر آیا ہے۔ دروازہ تھوڑا سا اور کھولنا پڑے گا۔“

قدموں کی آہٹ ان دونوں ہی کو سنائی دے رہی تھی۔ وہاں کوئی شخص ٹہل رہا تھا۔

ڈیبرانے دروازے کو دھیرے دھیرے کھولنا شروع کیا۔ اسے توقع تھی کہ وہاں جو بھی تھا، اسے کھلتا ہوا دروازہ اندھیرے کی وجہ سے شاید دکھائی نہ دے اور اگر دکھائی دے بھی جاتا تو ڈیبرا کے لیے اس کے سوا کوئی راستہ نہیں تھا کہ فوری طور پر اس کے سینے میں گولیاں اتار دے۔ اگر اس سے ایک ثانیے کی بھی چوک ہوتی تو وہی شخص گولیوں کی بوچھاڑ کر دیتا۔ وہ اب ڈیبرا کو دکھائی بھی دے گیا تھا۔ اس کے ہاتھ میں چھوٹی مشین گن تھی۔

دوسرا ہیلی کا پٹر بھی ہولے کی طرح نظر آ گیا تھا۔ اس نے پشینہ کو بتا دیا پھر کہا۔ ”تم یہیں رکو۔“

”کیا کرنے جا رہی ہو؟“ پشینہ مضطرب ہوئی۔

”بس یہیں سے جھانک کر دیکھتی رہو۔“ ڈیبرانے کہا اور دروازہ اتنا کھول لیا کہ باہر نکل سکے۔ وہ فرش پر لیٹ کر سانپ کی طرح رینگتی ہوئی ٹیرس پر پہنچ گئی۔

پشینہ نے دروازہ اس حد تک بند کر لیا کہ بس جھانکنے کی گنجائش باقی رہی۔ اس نے ڈیبرا کو دیکھنا چاہا لیکن وہ نظر نہیں آئی۔ صرف ہیلی کا پٹر اور وہاں ٹہلنے یا پہرا دیتے ہوئے شخص کے ہیولے نظر آرہے تھے۔

پشینہ کی سوچ کے مطابق ڈیبرا اس وقت ٹیرس پر جہاں بھی تھی، بہت احتیاط سے متحرک تھی۔

نیچے ہونے والی فائرنگ میں اب اور کی آچکی تھی۔ مرنے والوں کی تعداد میں یقیناً اضافہ ہوا تھا۔ یہ بات ممکن نہیں تھی کہ حملہ آوروں کی ہلاکتیں نہ ہوئی ہوں۔ گارڈز نے انہیں بھی معاف تو نہیں کیا ہوگا۔

ایک ایک پشینہ نے پہرا دینے والے شخص کے عقب میں ایک سایہ ابھرتے دیکھا۔ وہ یقیناً ڈیبرا تھی جو جست لگا کر اس شخص پر جا گری۔ دونوں ہی ٹیرس پر گرے تھے۔

اس کے بعد صرف ایک سایہ اٹھا جو ڈیبرا کا تھا۔ پہرا دینے والا نہیں اٹھ سکا۔ وہ یا تو بے ہوش ہو چکا تھا یا ڈیبرانے اسے گولی چلائے بغیر ہی کسی طرح ہلاک کر دیا تھا۔

پشینہ نے ڈیبرا کا اشارہ دیکھا۔ وہ اسے اپنی طرف بلا رہی تھی۔ پشینہ دروازہ کھول کر تیزی سے چلتی ہوئی اس کے قریب پہنچ گئی۔

ڈیبرانے اس کا ایک ہاتھ پکڑ لیا۔ ”آؤ۔“ وہ ایک ہیلی کا پٹر کی طرف بڑھی۔

”کیا..... کیا؟“ پشینہ کے منہ سے نکلا۔

”یہی سوچتا تھا مجھے۔“ ڈیبرانے کہا۔ ”انہی کے ہیلی کا پٹر میں ہم یہاں سے نکل سکتے ہیں۔ مدد کے لیے پولیس یا کسی بھی سرکاری ادارے کو فون کرنا تو حماقت ہی ہوتی۔“

”تم ہیلی کا پٹر.....“

”ہاں میں اڑا سکتی ہوں۔ سیکھ چکی ہوں۔“ ڈیبرانے کہا۔

اب نیچے ہونے والی فائرنگ بند ہو چکی تھی۔

”ہمارے سب گارڈز مارے جا چکے۔“ ڈیبرانے پشینہ کو ہیلی کا پٹر میں سوار کراتے ہوئے کہا۔ ”یہ ہیلی کا پٹر اتنے بڑے ہیں کہ ہر ایک میں بیس بچھیں تو آئے ہوں گے۔ ہمارے باڈی گارڈ چالیس پچاس کو ختم نہیں کر سکتے۔“

پشینہ کو ہیلی کا پٹر میں سوار کرانے کے بعد ڈیبرا بھی جڑھ گئی۔ اس نے پائلٹ کی سیٹ سنبھالی تھی۔



اپنے گھیرے میں لے لی تھی۔ وہ ہمیں کسی طرف سے بھی بچ نکلنے کا موقع نہیں دینا چاہتے تھے اور یہ تو فوری طور پر ان کو گمان بھی نہیں ہو سکتا تھا کہ اس ہیلی کاپٹر میں ہم ہیں۔ انہیں اس وقت اطلاع ملی ہوگی جب ہم دور نکل چکے ہوں گے۔ ”وہاں سے نکل آنے کے بعد بھی میں پریشان ہوں۔“ پشینہ کے لہجے سے پریشانی ظاہر ہو رہی تھی۔ ”جب تک میری سانس باقی ہے، تم پر حرف نہیں آنے دوں گی میری جان!“ اس مرتبہ ڈیبرا کا لہجہ خاصا جذباتی تھا۔

پشینہ نے بھی جذباتی ہو کر ڈیبرا کا شانہ زور سے دبا دیا۔

”اس وقت تاریکی بھی ہماری مددگار ہے۔“ ڈیبرا نے کہا۔ اس نے ہیلی کاپٹر کی کوئی لائٹ آن نہیں کی تھی۔ آخر اس نے ایک جگہ ہیلی کاپٹر کو نیچے اتارنا شروع کیا۔ ”ابھی ہم ایک سڑک کے اوپر سے گزر رہے تھے۔“ پشینہ نے کہا۔ ”کچھ گاڑیوں کی روشنیاں متحرک نظر آئی تھیں۔“ ”وہ ہائی وے ہے۔“ ڈیبرا نے کہا۔ ”میں نے ادھر ہی آنے کا فیصلہ کیا تھا۔ اندازہ درست نکلا۔ ہم ہائی وے کی ایک جانب ویران علاقے میں اتر رہے ہیں۔ ریتیلی زمین ہے۔ ایسی جگہ ہیلی کاپٹر نہیں اتارا جاتا مگر یہ خطرہ مال لینا ہی پڑے گا۔ ممکن ہے ہیلی کاپٹر ریت میں کئی فٹ دھنس جائے۔ ٹیڑھا بھی ہو سکتا ہے۔ خود کو بہت سنبھال کر رکھنا۔ یہ میں ایک بڑا امتحان دینے جا رہی ہوں۔“

اور وہ اس امتحان میں بڑی حد تک کامیاب رہی، لیکن اسے جو اندیشہ تھا، وہ بہر حال صحیح ثابت ہوا۔ ہیلی کاپٹر ریت میں دھنسا بھی تھا اور ایک جانب خاصا جھک بھی گیا تھا۔

ڈیبرا نے فوراً انجن بند کرتے ہوئے کہا۔ ”بس اب اتر و جلدی۔ ممکن ہے کہ ہیلی کاپٹر اور ٹیڑھا ہو جائے۔“ وہ دونوں بہت غلٹ میں اتریں۔

”بس دوڑ پڑو۔“ ڈیبرا نے پشینہ کا ہاتھ پکڑ کر کہا۔ ”ہمارا رخ ہائی وے کی طرف ہے۔ ہمیں جلد از جلد وہاں پہنچ کر کوئی کار روکنا ہوگی۔ میں تو بہت تیز بھاگ سکتی ہوں لیکن تم جس حد تک بھی تیز دوڑ سکو۔“

پھر ڈیبرا کو یقینا تعجب ہوا ہوگا کیونکہ پشینہ اس کی توقع سے زیادہ تیز دوڑ رہی تھی۔ اسے علم نہیں تھا کہ پشینہ اسکول کے زمانے میں دوڑ کے کئی مقابلوں میں حصہ لے چکی تھی اور ایک دوڑ میں انعام بھی حاصل کیا تھا۔

”اب وہ ہمیں تلاش کر رہے ہوں گے۔“ ڈیبرا نے کہا۔ اس نے انجن اسٹارٹ کر دیا تھا۔

”بہت جدید ہیلی کاپٹر ہیں۔“ ڈیبرا بڑبڑائی۔ جب ہیلی کاپٹر نے اٹھنا شروع کیا تو پشینہ بولی۔ ”ہم جائیں گے کہاں؟“

”سوچا ہے کچھ میں نے۔“ ڈیبرا نے جواب دیتے ہوئے اپنا فور بیئرل ریوالور سنبھال کر ہیلی کاپٹر سے باہر نکالا۔

میرس سے فاصلہ کتنا بڑھ چکا تھا، اس بارے میں پشینہ کوئی اندازہ نہیں لگا سکتی تھی۔

ڈیبرا کے ریوالور نے میرس پر کھڑے دوسرے ہیلی کاپٹر پر گولیاں برسادیں اور پھر ایک زوردار دھماکا ہوا۔ اس ہیلی کاپٹر کے گڑے فضا میں اڑے تھے۔ ڈیبرا نے یہ اقدام اتنے فاصلے سے کیا تھا کہ فضا میں اڑنے والے گڑے اس ہیلی کاپٹر کو نقصان نہ پہنچا سکیں جس میں وہ دونوں تھیں۔

”شاباش۔“ پشینہ نے ڈیبرا کو داد دی۔ ”اب کم از کم اس ہیلی کاپٹر سے وہ لوگ ہمارے تعاقب میں نہیں آسکتے۔“

”لیکن وہ اس کی اطلاع تو کسی کو دے دیں گے۔ کوئی اور ہیلی کاپٹر آ سکتا ہے۔ ضروری ہے کہ ہم جلد از جلد اس ہیلی کاپٹر سے نہیں اتر جائیں۔ میں اندازے سے ایک سمت بڑھ رہی ہوں۔ اگر میرا اندازہ غلط نکلا تو پھر پریشانی لاحق ہو سکتی ہے۔“

ہیلی کاپٹر فضا کی تاریکی چیرتا ہوا تیزی سے ایک جانب بڑھ رہا تھا۔ ڈیبرا نے اس کی رفتار اتنی ہی تیز رکھی تھی جتنی تیزی سے اسے اڑانا ممکن تھا۔

”وہ لوگ فوری طور پر اندازہ نہیں لگا سکیں گے کہ ہم کس طرف جا رہے ہیں۔ پہلے میں نے ہیلی کاپٹر کا رخ دوسری طرف رکھا تھا۔ کچھ دور نکل آنے کے بعد رخ بالکل تبدیل کر دیا ہے۔ جو ہیلی کاپٹر بھی آئے گا، وہ کچھ دیر تک بھٹکتا ہی رہے گا بلکہ کئی ہیلی کاپٹر بھیجے جائیں گے۔“

”کسی نے دیکھا ہی کیسے ہوگا کہ شروع میں ہیلی کاپٹر کا رخ کس طرف تھا؟“

”جب ہم وہاں سے اڑے تھے تو تم نے نیچے نہیں دیکھا تھا۔ وہاں میں نے بنگلوں کی قطاروں کی تین جانب تو ٹرک دیکھے تھے۔ چوتھی جانب بھی کوئی ٹرک ضرور ہوگا۔ خاصی تعداد میں آدی بھی تھے جنہوں نے بنگلوں کی قطار



ہے، اسلحہ دیکھ کر تو گھبرا کر کار اور تیزی سے دوڑا دے گا۔“ وہ دونوں سڑک پر بالکل صحیح وقت پر پہنچیں۔ کار کی ہیڈ لائٹ ان پر پڑی۔ وہ دونوں سڑک پر کھڑی ہو گئی تھیں۔ کار کی رفتار کم ہونے لگی۔ وہ ان دونوں کے بالکل قریب آ کر رکی۔ وہ دونوں تیزی سے ڈرائیونگ سیٹ کے قریب پہنچیں۔ ڈرائیونگ کرنے والا پینتالیس پچاس سالہ شخص تھا۔

”کیا آپ ہمیں شہر تک پہنچا دیں گے؟“ ڈیرا نے فوری طور پر اسلحے سے دھمکانا ضروری نہیں سمجھا تھا۔ ڈرائیونگ کرنے والے کی نظریں پشینہ کے چہرے پر تھیں۔ ”آپ..... آپ..... پشینہ..... پشینہ حیات صاحبہ ہیں نا؟“ وہ کچھ حیران اور کچھ پریشان سا ہوا تھا۔ ”جی ہاں۔“ پشینہ نے کہا۔ ”جلدی بتائیے! آپ ہمیں.....“

”بیٹھے، بیٹھے!“ وہ جلدی سے بولا اور اس نے خود ہی کار کی پچھلی نشست کا دروازہ کھولا۔

”تم پیچھے بیٹھو۔“ ڈیرا نے پشینہ سے کہا اور خود ڈرائیونگ سیٹ کے برابر کا دروازہ کھولنے لگی۔

”بس فوراً چل پڑیے۔“ ڈیرا نے بیٹھتے ہی کہا۔ وہ کار حرکت میں لے آیا۔ ”آپ پشینہ صاحبہ کی.....“

”میں پشینہ کی دوست ہوں اور باڈی گارڈ بھی۔“ ڈیرا نے اس کی بات کاٹتے ہوئے جواب دیا۔ ”صبح کی ہلکی سی روشنی پھیلنے سے پہلے میں شہر پہنچ جانا چاہیے۔“

”ہم قریب ہی ہیں۔ پندرہ بیس منٹ میں پہنچ جائیں گے، لیکن..... خبریں تو یہ ہیں کہ آپ دونوں کو کسی نامعلوم طاقت نے اغوا کر لیا ہے۔“

”یہ خبر آپ نے کہاں سنی؟“ پشینہ بول پڑی۔ ”ٹی وی پر۔“

”ٹی وی؟“ ڈیرا نے تعجب کا اظہار کیا۔ ”آپ جس شہر سے آرہے ہیں، وہاں سے یہاں تک کا فاصلہ آپ نے ڈیڑھ گھنٹے میں طے کیا ہوگا۔ خبر آپ نے ٹی وی پر کیسے سن لی؟“

”میرے پاس بڑی اسکرین کا بہترین موبائل ہے۔ ابھی بند کیا تھا میں نے۔“

”اوہ!“ ڈیرا کے منہ سے اتنا ہی نکلا۔ وہ اور پشینہ ایسے حالات سے گزری تھیں کہ انہیں موبائل پر خبریں سننے کا خیال ہی نہیں آیا تھا۔

”اس وقت عموماً برائی خبریں سنائی جا رہی ہوتی ہیں

”مجھے تو قح..... نہیں تھی..... کہ میں..... میں اب..... بھی اچھا خاصا..... دوڑ..... سکتی ہوں۔“ دوڑنے ہی کی وجہ سے پشینہ ایک جملہ بھی بمشکل بول سکی تھی۔

صورتِ حال ایسی ہی تھی۔ انہیں جلد از جلد نہ صرف ہیلی کاپٹر سے دور ہونا تھا بلکہ ہائی وے پر پہنچنا بھی ضروری تھی۔

لگ بھگ چھ فرلانگ کے فاصلے تک پشینہ یکساں رفتار سے دوڑ سکی تھی لیکن پھر اس کی رفتار کچھ کم ہوئی۔ ڈیرا بھی ہانپنے لگی تھی لیکن پشینہ زیادہ ہانپ گئی تھی۔ اس نے بہر حال ایک بہت آسودہ ماحول میں پرورش پائی تھی۔

فضا میں دو ہیلی کاپٹر گزرائے تو وہ دونوں چونکیں۔ ان کی نظریں اوپر اٹھیں۔ وہ رک بھی گئی تھیں۔

”ہیلی کاپٹر کی تلاش..... شروع ہو چکی ہے۔“ ڈیرا بولی۔ ”مگر انہیں یہ خیال..... نہیں آئے گا..... وہ سوچ ہی نہیں سکتے کہ..... ہم نے..... یہاں ہیلی کاپٹر اتارا ہوگا۔“

دونوں ہیلی کاپٹر انہیں کافی فاصلے پر دکھائی دیے تھے۔ اسی فاصلے سے وہ گزر بھی گئے۔

”وہ قریبی شہر کی طرف جارہے ہیں۔“ ڈیرا نے کہا۔ ”شاید انہیں..... یہ خیال ہے کہ ہم نے ادھر کا رخ کیا ہوگا..... شاید آٹھ دس ہیلی کاپٹر..... مختلف سمتوں میں..... تلاش کر رہے ہوں..... ہمیں۔“ ڈیرا پھر بولی۔ اس نے پشینہ کا ہاتھ پکڑ کر پھر دوڑنا شروع کر دیا۔

موسم کی حد تک سرد تھا لیکن جب وہ دونوں ہائی وے تک پہنچیں تو پسینے میں شرابور تھیں۔ سینے دھونکی کی طرح پھول پچک رہے تھے۔

ڈیرا ایک چھوٹے سے ٹیلے کی آڑ میں رکی تھی جہاں سے ہائی وے پر نظر رکھی جاسکتی۔

”دو ٹرک گزر رہے ہیں۔“ ڈیرا نے کہا۔ ”ہمیں..... کسی کار کا..... انتظار کرنا ہوگا۔“

پشینہ کچھ نہیں بولی۔ پھولی ہوئی سانسوں کے باعث اب اس کے لیے فوری طور پر کچھ بولنا مشکل ہو گیا تھا۔

دو منٹ بعد دو کاریں اور ایک ٹرک بھی دکھائی دیا۔ ”ہمیں صرف ایک کار دکھائی دے، بھی بات بنے گی۔“ ڈیرا بولی۔ ”ہم زیادہ لوگوں کی نظروں میں آئے تو بات نہیں بنے گی۔ اوہ..... ادھر سے ایک گاڑی اور کار ہی معلوم ہوتی ہے، آؤ۔“ ڈیرا نے ریوالور جینز میں اڑس کر بنیان اس کے اوپر کر لی۔ فور بیرل ریوالور اپنی پشت پر چھپا لیا۔ ان دونوں نے بہت تیزی سے آگے بڑھنا شروع کیا تھا۔

”یہ ٹھیک کیا تم نے۔“ پشینہ بولی۔ ”وہ جو کوئی بھی



بٹیس تو ان کی سیاسی ساکھ کو نقصان پہنچتا اس لیے اغوا کا ڈراما کیا گیا۔ یہ ہنگامی صورت حال ختم ہوتے ہی وہ پھر سامنے آجائیں گی۔“

”الو کا پٹھا۔“ پشینہ نے غصے میں کہتے ہوئے موبائل بند کر دیا۔

”دوسری سیاسی جماعتیں کہہ رہی ہیں۔“ وہ شخص بول پڑا۔ ”کہ یہ باپ بیٹی کا ڈراما ہے۔ آج کے خطرات سے بچنے کے لیے یہ باپ بیٹی کا مشترکہ ڈراما ہے۔“

پشینہ کا موبائل بند ہوتے ہی کار والے نے کہا۔ ”حکومت کے ترجمان سے یہ سوال کیا جا چکا ہے کہ بلیک ہاک اسٹیلٹھ جو چھت پر تباہ ہو گیا ہے، اس تک میڈیا کو جانے سے کیوں روکا جا رہا ہے۔ اس پر کہنا یہ ہے کہ جب تک تحقیقات مکمل نہ ہو جائیں، کسی کو وہاں نہیں جانے دیا جائے گا۔“

ڈیرا کو اچانک ایک خیال آیا۔ ”پشینہ حیات کے بارے میں آپ کا خیال کیا ہے؟“

”میں پہلے تو ان کے بہت خلاف تھا لیکن جب یہ حکومت سے الگ ہوئیں تو میں ان کے بیانات سے متاثر ہوا تھا۔ پھر ڈیموکریٹک فورم کے قیام کے بعد سے تو میں ان کی سیاسی شخصیت کا پرستار ہو گیا ہوں۔ مجھے کسی پروپیگنڈے پر یقین نہیں آرہا ہے۔ حکومت ہی نے اغوا کروانے یا شاید مار ڈالنے کی سازش کی ہوگی لیکن آپ دونوں بچ نکلنے میں کامیاب ہوئیں۔ البتہ یہ میری سمجھ میں نہیں آرہا ہے کہ آپ دونوں یہاں، اس ویران مقام تک کیسے پہنچ گئیں؟“

”اگر آپ ان کے پرستار ہیں تو کیا آپ ہماری ایک اور مدد بھی کر سکتے ہیں؟“

”میں ہر طرح حاضر ہوں۔“

”ہمیں چند گھنٹے کے لیے کہیں روپوش ہونا ہے لیکن یہ بات آپ کے علم میں بھی نہیں آنا چاہیے کہ ہمیں اس وقت کہاں جانا ہے۔“

”تو کیا آپ یہ گوارا کریں گے کہ آپ کی آنکھوں پر پٹی باندھ کر پچھلی سیٹ پر بٹھا دیا جائے۔ ڈرائیونگ میں کروں گی۔ بعد میں آپ کو چھوڑ دیا جائے گا۔“

”آپ کی احتیاط میں سمجھ سکتا ہوں۔ مجھے کسی بات پر کوئی اعتراض نہیں ہوگا۔ میں پشینہ حیات صاحبہ کی بہتری کے لیے سب کچھ کرنے کے لیے تیار ہوں۔ ان کے خلاف کیے جانے والے کسی پروپیگنڈے پر بھی یقین نہیں مجھے۔“

مگر اچانک ہنگامی طور پر لائیو پروگرام شروع ہو گئے۔ حکومت کے ترجمان کے مطابق انہیں کچھ خبریں ملی تھیں کہ کوئی نامعلوم طاقت آپ دونوں کو اغوا کرنے کی کوشش کر سکتی ہے اس لیے آپ کی حفاظت کے لیے ٹرکوں پر سوار پولیس اور سی ایس کے اہلکار آپ کے گھر پہنچے تھے اور گھر کو چاروں طرف سے گھیرے میں لے لیا تھا لیکن آپ کے اغوا کنندگان ہیلی کاپٹرز پر آئے اور آپ دونوں کو اغوا کر کے لے گئے۔ وہ دو ہیلی کاپٹروں میں آئے تھے جن میں سے ایک ہیلی کاپٹر تباہ بھی ہو گیا۔“

پشینہ اور ڈیرا نے جلدی سے اپنے موبائل نکالے۔ ”ہمیں ان سے لڑتے ہوئے بھاگ نکلنے میں آسانی ہوگئی تھی۔“ ڈیرا نے کہا۔ اس وقت اس کا فور بیرل ریوالور اس کی گود میں رکھا تھا جس سے وہ شخص پریشان نہیں ہوا۔ وہ ان دونوں کو پہچان گیا تھا لہذا ڈیرا کیونکہ باڈی گارڈ بھی اس لیے اسلحہ اس کے پاس ہونا ہی چاہیے تھا۔

پشینہ نے موبائل پر ایک ٹی وی چینل لگایا۔ یہ ایک اتفاق ہی تھا کہ اس وقت ٹی وی اینکر حکومت کے ایک ترجمان سے فون پر بات کر رہا تھا۔

”کیا وہ ہیلی کاپٹر کسی بیرونی قوت کے تھے؟“ اینکر نے سوال کیا تھا۔

”یقیناً وہ کسی بیرونی قوت کے ہوں گے کیونکہ ہمارے ریڈارز کو بھی ان کے بارے میں علم نہیں ہو سکا تھا۔ وہ اسی قسم کے ہیلی کاپٹرز ہوں گے جن کے ذریعے اسامہ بن لادن کو مارنے کے لیے آپریشن ہوا تھا۔“

”وہی ہو سکتے ہیں۔ بلیک ہاک اسٹیلٹھ جو ریڈار کی زد پر نہیں آتے۔“

”کیا امریکا.....“

”ضروری نہیں ہے۔“ ترجمان نے بات کاٹتے ہوئے کہا۔ ”یہ ٹیکنالوجی چین کے پاس تو فوراً پہنچ گئی تھی لیکن اب یہ شبہ کیا جا رہا ہے کہ یہ چند اور ملکوں کے پاس بھی پہنچ گئی ہے۔ ہم نے تحقیقات شروع کر دی ہیں کہ یہ کس نے کیا ہے۔“

”کسی ملک کو پشینہ حیات سے کیا دلچسپی ہو سکتی ہے؟“

”کسی بیرونی طاقت ہی نے سازش کر کے بیٹی کو باپ کے خلاف کھڑا کیا ہے۔ کیونکہ آج کے ہنگامے میں پشینہ حیات کو کسی قسم کا نقصان پہنچ سکتا تھا اور حقیقتاً وہ آج کی ریلی کی قیادت بھی نہیں کرنا چاہتی تھیں لیکن اگر خود پیچھے

جا سوسے ڈائریکٹ 24

WWW.PAKSOCIETY.COM



طرف بڑھی۔ ابھی وہاں بالکل سناٹا تھا۔

اقصیٰ اور اس کا شوہر اپنے بچوں کے ساتھ اسی عمارت کے ایک حصے میں رہتے تھے۔ شاہ صاحب کی وجہ سے وہ دونوں ڈیرا سے واقف بھی تھے۔ ڈیرا وہاں پہلے بھی دو ایک بار آچکی تھی۔ اسے یقین تھا کہ وہ دونوں اس سے مکمل تعاون کریں گے۔

ڈیرا نے جو کچھ سوچا تھا، اس کے مطابق سب کچھ ہو گیا۔ اقصیٰ کا ایک آدمی اس شخص کی کار لے کر چلا گیا۔

پشیمین سے اقصیٰ پہلی مرتبہ ملی تھی اور بہت خوش نظر آتی تھی۔ اس کے ساتھ حیران بھی تھی۔ اس کی حیرانی اس وقت ختم ہوئی جب ڈیرا نے اسے سارا ماجرا سنایا۔

اس کے بعد اس موضوع پر گفتگو شروع ہوئی کہ اب پشیمین کو کیا کچھ کرنا ہے۔

☆☆☆

وہ صبح سارے ملک کے لیے سنسنی خیز تھی۔ جن لوگوں نے رات کے آخری حصے کی خبریں نہیں سنی تھیں، صبح وہ بھی سارے حالات سے آگاہ ہو گئے۔ سارے ملک کا ماحول غم و غصے میں ڈوب گیا۔ ایسے لوگوں کی تعداد بہت کم تھی جنہوں نے اس بات پر یقین کیا تھا کہ یہ سب صدر حیات اور پشیمین کا مشترکہ ڈراما ہے۔

ایک ٹی وی چینل سے دانش یزدانی کا انٹرویو صبح سات بجے نشر ہو رہا تھا۔

”ری پبلکن فورم کے تمام لوگوں نے اتفاق رائے سے مجھے پشیمین حیات صاحبہ کا نائب چن لیا ہے۔“ دانش یزدانی نے کسی سوال کے جواب میں کہا تھا۔ ”ہمارے خیال کے مطابق پشیمین حیات صاحبہ کو ہلاک نہیں کیا گیا ہوگا۔ انہیں اغوا کر کے نظر بند کرنا حکومت نے اس لیے ضروری سمجھا کہ وہ ریلی کی قیادت نہ کر سکیں۔ انہیں ہلاک کرنا صدر حیات کے لیے گھریلو طور پر مشکلات کا سبب بن سکتا ہے۔“ انٹرویو میں دانش یزدانی نے اپنا بیان جاری رکھا۔

”ریلی کی قیادت کرتے ہوئے پشیمین حیات صاحبہ کو نقصان پہنچ سکتا تھا، بس اسی لیے انہیں اغوا کیا گیا ہے۔ اب وہ ریلی کے شرکاء کے ساتھ ہر قسم کی زیادتی سے گریز نہیں کریں گے لیکن کل کے بیالیس آدمیوں کی ہلاکت نے لوگوں کو بہت زیادہ پرجوش کر دیا ہے۔ مجھے ملنے والی اطلاع کے مطابق لوگوں نے ابھی سے بڑے گراؤنڈ میں جمع ہونا شروع کر دیا ہے۔ میں دیکھ رہا ہوں کہ آپ کے اسکرین کے نصف حصے میں میرا یہ انٹرویو دکھایا جا رہا ہے اور دوسرے حصے میں

ڈیرا کی باتیں پشیمین کی سمجھ میں بالکل نہیں آ رہی تھیں لیکن وہ خاموش ہی رہی۔

ڈیرا کے منصوبے کے مطابق عمل ہوا۔ شہر میں داخل ہونے سے پہلے ہی کار روک کر اس شخص کی آنکھوں پر پٹی باندھ کر پچھلی نشست پر بٹھا دیا گیا۔ ڈرائیونگ سیٹ ڈیرا نے سنبھالی۔ پشیمین کو ڈیرا نے پچھلی سیٹ پر ہی بیٹھا رہنا دیا اور اشارے سے کہہ دیا کہ وہ اس شخص پر نظر رکھے۔ وہ اپنی آنکھوں پر بندھی ہوئی پٹی ذرا بھی نہ سرکا سکے۔

”مجھے فکر ہے کہ میں آپ کے برابر میں بیٹھا ہوں۔“ وہ بولا۔

”میں تو آپ کی شکر گزار ہوں کہ آپ اس وقت میرے کام آئے۔“

ڈیرا پھر بولی۔ ”اس بارے میں آپ کسی کو بتائیں گے بھی نہیں۔ کم از کم اس وقت تک نہیں جب تک یہ روپوشی ختم کر کے سامنے نہ آجائیں۔ بس چند کھٹے کی بات ہے۔“

”میں اس کے بعد بھی کسی کو نہیں بتا سکتا۔ سی ایس والے مجھے اس کے لیے معاف نہیں کر سکتے کہ میں نے پشیمین حیات صاحبہ کی مدد کی تھی۔“

پشیمین سوچ میں ڈوبی رہی۔ وہ ڈیرا کی پلاننگ سمجھنے سے قاصر تھی لیکن اسے یہ اطمینان ضرور تھا کہ ڈیرا جو کچھ کر رہی ہے، وہ ٹھیک ہی ہوگا۔

صبح کی ہلکی ہلکی سی روشنی پھیلی تھی کہ ڈیرا نے کار ایک جگہ روکی۔ پشیمین نے حیرت سے دیکھا کہ کار جس عمارت کے سامنے رکی تھی، وہ شاہ صاحب کے قائم کردہ فلاحی ادارے کی تھی جسے ان کی بیٹی اقصیٰ احمد اس کا شوہر احمد چلاتے تھے۔

”آپ ابھی پیچھے ہی بیٹھے رہیں گے۔“ ڈیرا نے کار والے سے کہا۔ ”پشیمین بھی یہیں رکیں گی۔ تھوڑی دیر میں، بلکہ جلد ہی ایک آدمی آئے گا جو ڈرائیونگ سنبھالے گا۔ پشیمین اس کے بعد کار سے اتر جائیں گی۔ وہ آدمی کار لے جا کر میل دو میل کے بعد آپ کی کار سے اتر جائے گا۔ پانچ منٹ بعد آپ اپنی آنکھوں سے پٹی ہٹائیں گے تو آپ کی کار میں آپ کے سوا کوئی نہیں ہوگا۔ اس کے بعد آپ جہاں چاہیں جاسکتے ہیں۔“

”یہ تاریخی واقعہ میں کبھی فراموش نہیں کر سوں گا۔“ کار والے نے جذباتی لہجے میں کہا۔

ڈیرا نے اس سے کچھ نہیں کہا، بس پشیمین کو وہیں رکنے کا اشارہ کیا اور کار سے اتر کر تیزی سے عمارت کی



”گے؟“

”یہ میں ابھی آپ کو نہیں بتا سکتا۔ حکومت مجھے بھی روکنے کے لیے ہر قسم کا قدم اٹھا سکتی ہے۔ ہمارے کئی افراد گرفتار بھی کیے جا چکے ہیں۔ میں اپنا لائحہ عمل خفیہ رکھنا چاہتا ہوں۔“

یہاں دانش یزدانی کا انٹرویو ختم ہو گیا۔ یہ انٹرویو اس کے گھر پر ہی لیا گیا تھا۔

اسی وقت ٹی وی چینلز سے یہ بریکنگ نیوز چلی کہ پولیس اور سی ایس کے اہلکاروں نے دانش یزدانی کے گھر کا محاصرہ کر لیا تھا۔ ان لوگوں کو حکم مل چکا تھا کہ دانش یزدانی کو گھر سے نہ نکلنے دیا جائے۔

پھر دوسری خبر یہ چلی کہ میٹافون سے سی ایس کے کسی آفیسر نے اعلان کیا تھا کہ دانش یزدانی دس منٹ کے اندر اندر باہر آ کر خود کو گرفتاری کے لیے پیش کر دے ورنہ قانون کے محافظوں کو اس کے گھر میں زبردستی گھسنا پڑے گا۔“

اور پھر یہی ہوا، دانش یزدانی باہر نہیں نکلا اور گیارہویں منٹ پر سی ایس اور پولیس کے اہلکار گھر کے دروازے کھڑکیاں توڑتے ہوئے اندر داخل ہو گئے مگر انہیں دانش یزدانی نہیں ملا۔ سب حیران تھے کہ اسے زمین کھا گئی یا آسمان کیونکہ پندرہ منٹ پہلے وہ اسی گھر میں بیٹھا ٹی وی کو انٹرویو دے رہا تھا۔

غالباً اس نے اپنے گھر میں بھی کچھ اس قسم کا انتظام کر لیا تھا جیسا انتظام اس بنگلے میں کیا گیا تھا جو اس نے پشینہ حیات کو تحفے میں دے دیا تھا۔

اس کے نہ ملنے پر اس کے ماں باپ، بہن اور دوسرے کئی رشتے داروں کو گرفتار کر کے نامعلوم مقام پر منتقل کر دیا گیا۔ جب انہیں گرفتار کر کے باہر لایا گیا تھا، اس وقت کسی چینل کے کمرے کو قریب نہیں آنے دیا گیا تھا۔

سارے شہر کی دکانیں اس وقت بند تھیں اور جگہ جگہ سیاہ پرچم لہرا رہے تھے۔ مختلف سڑکوں اور گلیوں میں لوگوں کے جھوم پرکیس کے شیل اور واٹرکین کا استعمال کیا جا رہا تھا جس سے لوگوں کا خصلہ اور بڑھتا جا رہا تھا۔ اس جھوم نے اس دن بھی ایک پولیس اسٹیشن اور دوسری کاری عمارتوں میں آگ لگا دی تھی جسے بجھانے کے لیے فائر بریگیڈ کی گاڑیاں متحرک تھیں۔

جب انتالیسواں جنازہ بڑے گراؤنڈ پہنچا تو اس کے ساتھ چار ہزار افراد تھے۔ جہاں جنازے رکھے جا رہے تھے وہیں ایک کرین بھی تھی۔

پولیس اور سی ایس کے اہلکار لوگوں کو بڑے گراؤنڈ میں پہنچنے سے روکنے کی کوشش کر رہے ہیں۔ کہیں واٹرکین کا استعمال ہو رہا ہے اور کہیں آنسو گیس سے کام لیا جا رہا ہے مگر لوگ کسی نہ کسی طرح گراؤنڈ میں جمع ہو رہے ہیں اور اس وقت ان کی تعداد آٹھ دس ہزار ہو چکی ہے۔ ہماری ریلی کو وہیں سے قصر صدارت کی طرف روانہ ہونا ہے۔ دوسری طرف شاہ صاحب کے استقبال کے لیے ان کے پیروکار انرپورٹ کی طرف بڑھ رہے ہیں اور انہیں بھی اسی طرح روکنے کی کوشش کی جا رہی ہے۔ پہلے ہمارا بھی یہی منصوبہ تھا کہ ری پبلکن کی ریلی پہلے انرپورٹ ہی جائے گی لیکن پشینہ حیات صاحبہ کے اغوا کی وجہ سے ہم نے آج صبح ساڑھے پانچ بجے ایک ہنگامی اجلاس میں اپنا پروگرام تبدیل کیا ہے۔ ہم کل ہلاک کیے جانے والے افراد کی لاشیں لے کر قصر صدارت کی طرف جائیں گے۔ زیادہ تر لاشیں اس وقت گراؤنڈ میں پہنچائی جا چکی ہیں۔ میں آپ کا شکریہ ادا کروں گا کہ آپ اس انٹرویو کو مختصر کریں۔ اب چونکہ پشینہ حیات صاحبہ موجود نہیں ہیں اس لیے ان کے نائب کی حیثیت سے ریلی کی قیادت میں ہی کروں گا۔“

”بس آخری دو سوال۔“ اینکر پرسن نے کہا۔ ”اگر لوگ زیادہ سے زیادہ تعداد میں بڑے گراؤنڈ پہنچ جائیں تو ان کی تعداد ایک لاکھ سے زیادہ نہیں ہوگی۔ گراؤنڈ میں اس سے زیادہ لوگوں کی گنجائش ہی نہیں ہے لیکن آپ پروگرام کے شروع میں بتا چکے ہیں کہ ریلی میں دو ڈھائی لاکھ سے زیادہ لوگوں کی شرکت متوقع ہے۔“

”جی ہاں۔“ دانش یزدانی نے جواب دیا۔ ”لوگوں کے چھوٹے بڑے جلوس قصر صدارت کے راستے میں جمع ہو رہے ہیں۔ وہ ہماری ریلی میں شریک ہوتے چلے جائیں گے۔“

”آخری سوال یہ کہ حکومت سے ریلی کو کس حد تک نقصان پہنچ سکتا ہے؟“

”میں یقین سے کچھ نہیں کہہ سکتا لیکن اندیشہ ہے کہ آج قوم کو بہت زیادہ قربانیاں دینی پڑیں گی۔ بس اب مجھے اجازت دیجیے۔“

”بس آخری ایک سوال اور۔“ اینکر پرسن جلدی سے بولا۔

”وہ بھی پوچھیے، جلدی۔“ دانش یزدانی نے قہقہے سے کہا۔

”آپ ریلی کی قیادت کے لیے گراؤنڈ کیسے پہنچیں



کی تعداد اسی ہزار سے تجاوز کر چکی تھی۔  
رپورٹرز اپنے اپنے چینلز کو خبریں دے رہے تھے۔  
ایک خبر کے مطابق ایک ہزار سے زائد لوگ زخمی ہو کر  
اسپتال پہنچ چکے تھے اور پچاس سے زیادہ افراد کے ہلاک  
ہونے کی اطلاع تھی۔

دوسری خبر کے مطابق ایک لاکھ افراد شاہ صاحب  
کے استقبال کے لیے ایئر پورٹ پہنچ چکے تھے۔ اگر راستے بند  
کرنے کے لیے کنٹینرز نہ لگائے جاتے اور دوسرے خالمانہ  
اقدامات نہ کیے جاتے تو وہ تعداد ڈیڑھ لاکھ سے تجاوز کر  
چکی ہوتی یا شاید دو لاکھ ہو جاتی۔

ایک خبر یہ بھی تھی کہ صدر مملکت نے چیف آف آرمی  
اسٹاف کو قصر صدارت طلب کیا تھا اور نصف گھنٹے تک میٹنگ  
جاری رہی تھی۔ اس میٹنگ کے بارے میں حکومت یا فوج  
کی طرف سے کوئی پریس ریلیز جاری نہیں کی گئی تھی۔

ایک ذریعے کے مطابق کہا جا رہا تھا کہ بیوم کے  
سامنے سی ایس اور پولیس کے اہلکاروں کی ناکامی کی وجہ  
سے صدر مملکت نے فوج کو حرکت میں لانا چاہا تھا مگر یہ  
خواہش رنگ نہیں لاسکی تھی۔ چیف آف آرمی اسٹاف نے  
صاف صاف کہہ دیا تھا کہ ایک چوتھائی سے زائد کور کمانڈرز  
کی ہمدردی اس وقت عوام کے ساتھ تھی لہذا اگر باقی کمانڈرز  
ایکشن لینے پر تیار ہو جاتے تو فوج میں ہی خونریزی ہو جاتی۔  
اس صورت حال کو سمجھنے کے باعث چیف آف آرمی اسٹاف  
صدر مملکت کی خواہش کا احترام کرنے سے قاصر تھا۔

ٹی وی بصرین کے خیال کے مطابق اس وقت تک کئی  
ہزار افراد کو ہلاک کیا جا چکا ہوتا اگر صدر حیات پر غیر ملکی  
ذرائع ابلاغ کا دباؤ نہ پڑ جاتا۔ یہاں کے حالات کو دیکھتے  
ہوئے غیر ملکی ذرائع ابلاغ نے صدر حیات کے خلاف کسی  
قدر سخت الفاظ کہے تھے اور کئی بڑے ملکوں کے سربراہوں  
نے بھی صدر حیات کے اقدامات پر ناخوش ہونے کا اظہار  
کیا تھا اور ان کی یہ خواہش بھی تھی کہ اس سلسلے میں یونائیٹڈ  
نیشن کا ہنگامی اجلاس طلب کیا جائے۔ اسی قسم کی بات عالمی  
ہیومن رائٹس کمیشن کی طرف سے بھی کی گئی تھی۔

انہی سب باتوں کے دباؤ کی وجہ سے صدر حیات  
نے جنرل چیگیزی کو ہدایت کی تھی کہ ہاتھ ذرا ”ہلکا“ رکھا  
جائے۔

”ہلکا ہاتھ“ ہونے ہی کی وجہ سے ہلاکتیں اب بڑھ  
نہیں رہی تھیں۔

پشینہ حیات کے سلسلے میں حکومت کا یہ موقف بار بار

جنازہ لانے والوں نے یکا یک دانش یزدانی اور  
پشینہ حیات کے نام لے کر زندہ باد کے نعرے لگانے شروع  
کر دیے۔ اس وقت تابوت کے اوپر کا حصہ ایک جھکے سے  
ایک طرف گر گیا۔ اس میں کوئی لاش نہیں، دانش یزدانی تھا۔  
جن لوگوں نے بھی اسے دیکھا، وہ پہلے سے زیادہ پرجوش ہو  
گئے۔ دانش یزدانی کرین کے اس حصے پر کھڑا ہوا جسے کرین  
اوپر لے جاسکتی تھی۔ کسی پہلے سے لگائے گئے میکریم کے  
ذریعے شیشوں کا ایک چوکور خول اوپر اس طرح اٹھا کہ دانش  
اس کے اندر ہو گیا۔ کرین اسے اوپر اٹھاتی چلی گئی اور ستر  
ہزار کے مجمع نے اسے دیکھ لیا۔

شیشے ہلٹ پروف تھے اور اس باکس میں کئی مائیک  
بھی لگے ہوئے تھے۔

گراؤنڈ میں کئی جگہ لگے ہوئے لاؤڈ اسپیکر پر دانش  
یزدانی کی آواز گونجی۔ ”بہادر! آپ کا خادم دانش یزدانی  
حاضر ہو گیا ہے۔ ہمارا یہ سیلاب اب قصر صدارت کی طرف  
بڑھے گا۔ ہم دیکھیں گے کہ اس حکومت کے پاس کتنی گولیاں  
ہیں اور ہمارے پاس سینے کتنے ہیں۔“

اس بات پر اتنے نعرے لگے کہ سارا گراؤنڈ ایک  
”شور“ بن گیا جس میں دانش یزدانی کی آواز سنائی نہیں  
دے سکتی تھی۔

جب یہ شور کچھ کم ہوا تو دانش یزدانی کی آواز پھر  
گونجی۔ ”ہم ہر قیمت پر آزادی کی شہزادی پشینہ کو آزاد  
کرائیں گے اور.....“

اس کی آواز پھر دوبارہ گئی۔ ”شہزادی پشینہ، زندہ باد“  
کے نعروں سے سارا گراؤنڈ گونج اٹھا۔

ٹی وی چینلز پر یہ سب کچھ براہ راست دکھا رہے تھے۔  
ہر چینل کے نیوز ریڈر تقریباً چیخ چیخ کر بتا رہے تھے کہ  
سارے شہر میں قیامت کا سماں ہے۔

بہت سے چینلز پر تین تین، چار چار تجزیہ کار موجود  
تھے۔ دانش یزدانی کی تعریفیں ہو رہی تھیں کہ وہ نہ جانے  
کیسے گرفتار بھی نہیں ہوا تھا اور سی ایس کے اہلکاروں تک کو  
چکما دے کر بڑے گراؤنڈ پہنچنے میں کامیاب ہو گیا تھا۔

یہ خبر بھی نشر ہو رہی تھی کہ گراؤنڈ کو سی ایس اور پولیس  
کے بیس ہزار مسلح اہلکاروں نے نرغے میں لے رکھا تھا۔ وہ  
گراؤنڈ میں داخل ہونے کی کوشش کرنے والوں پر لاشی  
چارچ کر رہے تھے، آنسو گیس اور واٹر کین کا استعمال بھی  
ہو رہا تھا لیکن کچھ نہ کچھ لوگ گراؤنڈ میں داخل ہوتے  
جارہے تھے۔ سوانو بجے تک گراؤنڈ میں جمع ہونے والوں



سامنے آ رہا تھا کہ دوست نے انہیں نہیں کیا۔  
لیکن دانش یزدانی اور عوام یہ ماننے کے لیے تیار نہیں تھے۔

انہی حالات میں ٹی وی ہی کے ذریعے حکومت کی یہ پیکش سامنے آئی کہ عوام جو کچھ چاہتے ہیں، اس سلسلے میں مذاکرات کیے جاسکتے ہیں۔ عوام اپنا نمائندہ وفد قصر صدارت بھیجیں لیکن یہ مذاکرات اسی شرط پر ہو سکتے ہیں کہ لوگ اب بڑے گراؤنڈ کی طرف نہ بڑھیں۔ پولیس اور سی ایس کے اہلکاروں کو بھی ہر قسم کے اقدامات سے روک دیا جائے گا۔

”عوام“ سے حکومت کی مراد دانش یزدانی ہی سے ہو سکتی تھی۔

ٹی وی چینلز پر تبصرے شروع ہو گئے۔ یہ سوال کیا گیا کہ کیا حکومت عوام کے خلاف کوئی خطرناک قدم اٹھانا چاہتی ہے جس کے لیے ضروری ہے کہ کچھ وقت گزارا جائے؟ اس وقت میں وہ خطرناک اقدام کی تیاریاں کر لیتی۔

لوگوں کی ہلاکتوں کی وجہ سے دانش بہت دکھی ہو رہا تھا۔ اسے یہ بھی سوچنا پڑا کہ اس وقت پارٹی کے دوسرے لوگوں کے خیالات کیا ہوں گے۔ اس نے اس موقع پر مشاورت ضروری سمجھی۔ اس نے اشارہ کیا کہ کریں نیچے کی جائے۔ ساتھ ہی اس نے اپنا موبائل نکالا۔ وہ دیکھتا چاہتا تھا کہ اس وقت ٹی وی چینلز سے کیا خبریں نشر ہو رہی تھیں۔

کریں جب نیچے پہنچی تو دانش نے موبائل بند کر دیا۔ وہاں پارٹی کے سرکردہ افراد موجود تھے جن میں صدر اسد گیلانی بھی تھا۔

”پہنچ گئے آپ بھی۔“ دانش اسے دیکھ کر خوش ہوا۔  
”ضروری تھا کہ مشاورت میں آپ بھی ہوں۔“  
ٹی وی چینلز سے مشاورت کی خبر بھی نشر ہو گئی۔

اس مشاورت میں ایک گھنٹے سے زیادہ گزر گیا۔ جس کی وجہ مختلف تجاویز تھیں۔ دانش کوشش کر رہا تھا کہ سب ایک بات پر متفق ہو جائیں۔

اسی وقت جوم میں سے ایک نوجوان شخص نے دانش وغیرہ کے قریب جانا چاہا لیکن گارڈز نے اسے روک لیا۔

”میں صرف یہ پیغام دانش صاحب تک پہنچانا چاہتا ہوں۔“ اس شخص نے ایک لفافہ دکھایا۔ دانش وغیرہ سب اس کی طرف دیکھنے لگے تھے۔

”لفافہ لے لیں اس سے۔“ دانش نے کہا۔

ایک گارڈ نے لفافہ لے لیا اور قریب آ کر دانش کو دیا۔ دانش نے لفافہ چاک کر کے اس میں سے کاغذ نکالا۔ کاغذ پر ہاتھ کی جو تحریر تھی، وہ دانش کے لیے اجنبی نہیں تھی۔ وہ چونک گیا۔ پھر بھی اس نے سب سے پہلے نیچے لکھا ہوا نام دیکھا۔ وہ نام ”پشیمینہ“ تھا۔

خط میں لکھا تھا۔ ”دانش ڈیر! مجھے اغوا کرنے والے ناکام ہوئے تھے۔ میں اور ڈیر انہی کے ایک ہیلی کاپٹر میں بیٹھ کر فرار ہو سکے۔ اب ہم دونوں ایک محفوظ جگہ پر ہیں۔ ایسا بندوبست بھی ہو گیا ہے کہ میں فوراً تم تک پہنچ سکتی ہوں لیکن مجھے خاصا تیز بخار ہو گیا ہے۔ ڈاکٹر نے بڑے یقین سے کہا ہے کہ رات تک بخار ٹوٹ جائے گا۔ میں بخار میں بھی تم تک پہنچ جاتی لیکن ضروری ہے کہ ریلی میں لوگوں کی تعداد اور بڑھ جائے۔ شاہ صاحب کے معتقدین بھی شامل ہو جائیں مگر ابھی میری شاہ صاحب سے فون پر بات ہوئی ہے۔ تعجب ہے کہ ابھی تک کسی ٹی وی نے بھی یہ خبر نشر نہیں کی۔ شاہ صاحب کا طیارہ کسی بڑی ٹیکنیکل خرابی کی وجہ سے پڑوس کے ایک ملک میں اترنے پر مجبور ہو گیا ہے۔ یقین سے نہیں کہا جاسکتا کہ وہ خرابی دور ہونے میں کتنا وقت لگے گا۔ اسی وجہ سے ابھی شاہ صاحب کے معتقدین ریلی میں نہیں آسکیں گے۔ انہیں شاہ صاحب کا انتظار رہے گا اور وہ ایئر پورٹ پر ہی رکیں گے۔ یہ ایک اچھا موقع ہے کہ حکومت کی پیکش منظور کر لی جائے۔ صدر حیات کو اگر کسی وجہ سے کچھ وقت گزارنا ہے تو اب ہمیں بھی اس کی ضرورت پڑ گئی ہے۔ ممکن ہے شاہ صاحب کل صبح تک آسکیں۔ میں بھی بخار اترنے کے بعد کل آسکوں گی۔ بخار نہ بھی اتر تو آؤں گی۔ فی الحال اس موقع سے فائدہ اٹھاؤ۔ ہمیں بھی کل تک کی مہلت مل جائے تو اچھا ہے۔ ویسے سب سے مشورہ بھی کر لو، جو تم کر رہی رہے ہو۔ پشیمینہ۔“

دانش کو محسوس ہوا کہ اس کے ذہن سے ایک بہت بڑا بوجھ اتر گیا تھا۔ پشیمینہ کے بارے میں سوچ اس کے دماغ پر بہت دباؤ ڈالے ہوئے تھی۔

اس نے خط لفافے میں رکھ کر جیب میں ڈال لیا۔ اس نے مناسب نہیں سمجھا تھا کہ پشیمینہ کے بارے میں کسی کو بتائے۔ اس کے خیال میں پشیمینہ یہ بات لکھتا بھول گئی تھی کہ یہ بات پوشیدہ رکھ کر حکومت پر یہ دباؤ باقی رکھا جائے کہ اسے حکومت نے اغوا کیا ہے۔

☆☆☆

اسی وقت ٹی وی چینلز سے یہ بریکنگ نیوز چلی کہ شاہ



ٹی وی چینلز پر تبصرے جاری رہے۔ خیال کیا جا رہا تھا کہ صدر حیات کو اتنے شدید رد عمل کی توقع نہیں تھی اور اسی لیے اس نے مصالحت کا راستہ اختیار کرنے کی کوشش کی تھی یا وہ کسی بہت سخت کارروائی کرنے سے پہلے اس کی تیاری کے لیے کچھ وقت گزارنا چاہتا تھا۔

مذاکرات کے بارے میں سن سن لینے کے لیے ٹی وی چینلز اور اخبارات کے نمائندے نہ صرف یہ کہ وزیراعظم ہاؤس کے پاس جمع تھے بلکہ سرتوڑ کوششیں کر رہے تھے کہ انہیں مذاکرات کے بارے میں کوئی خبر مل جائے کہ وہ کس کس پر چل رہے تھے۔

مذاکرات دو گھنٹے تک جاری رہے۔ اسد گیلانی اور ان کے ساتھ جانے والے دونوں افراد بڑے گراؤنڈ کی طرف واپس لوٹ گئے۔ حکومت کی طرف سے یہ نہیں بتایا گیا کہ مذاکرات کن بنیادوں پر ہوئے تھے، بس یہ اعلان کیا گیا تھا کہ مذاکرات کا دوسرا دور پانچ بجے سے ہوگا۔

یہ بات ری پبلکن فورم کی طرف سے سامنے آئی کہ ان کے مطالبات یہ تھے کہ صدر مملکت استعفا دیں، عبوری حکومت کا قیام عمل میں لایا جائے، ملک میں صدارتی نظام کے بجائے حقیقی معنوں میں پارلیمانی نظام قائم ہونا چاہیے، یہ نام نہاد پارلیمانی نظام نہیں جس میں سارے اختیارات پس پردہ سکی لیکن صدر مملکت کے ہاتھ میں تھے۔ نیز عبوری حکومت کو عام انتخابات کے لیے صرف ایک ماہ کی مہلت دی جائے گی اور پشیمین حیات کو آزاد کیا جائے۔

ایک مطالبہ یہ بھی تھا کہ کسی ٹی وی چینل کو یہ اقدام کرنے دیا جائے کہ وہ ایک کریں کے ذریعے اپنا کیمرا اوپر لے جائے اور دانش یزدانی کو قریب سے دکھایا جائے۔

آخری مطالبہ فوراً مان لیا گیا۔ باقی معاملات پر بحث جاری رہی۔ آخر میں طے پایا تھا کہ حکومتی وفد کو یہ مینڈیٹ حاصل نہیں کہ وہ صدر کے استعفیٰ کا مطالبہ تسلیم کر لے۔ حکومت کا یہ موقف بدستور تھا کہ پشیمین حیات کو اس نے انخوا نہیں کروایا اس لیے آزاد بھی کیسے کر سکتی ہے۔

ری پبلکن فورم کی جانب سے کہا گیا کہ وہ اپنے کسی بھی مطالبے سے پیچھے ہٹنے کے لیے تیار نہیں ہے۔

شاہ صاحب نے ایک وڈیو پیغام بھجوایا تھا جو ٹی وی چینلز نے نشر کیا۔ اس میں شاہ صاحب نے کہا تھا کہ جب تک حکومت مطالبات تسلیم نہ کرے، لوگ اپنی اپنی جگہ پر جمے رہیں۔ انہوں نے یہ بھی بتایا کہ وہ میہیں کی حکومت کے طیارے سے آرہے تھے جس کی ٹیکنیکل خرابی ابھی تک دور

صاحب کا طیارہ کسی ٹیکنیکل خرابی کے باعث وقت پر نہیں آسکے گا۔ چینلز سے اس ملک کا نام بھی نشر کر دیا گیا جہاں شاہ صاحب کے طیارے نے مجبوراً لینڈ کیا تھا۔

اس خبر نے ان لوگوں کو مضطرب کر دیا جو شاہ صاحب کے استقبال کے لیے ایئرپورٹ پر جمع ہو چکے تھے۔ ان لوگوں نے اپنے طور پر ٹی وی کی اس خبر کی تصدیق کر لی۔ وہاں فیصلہ یہ کیا گیا کہ جب تک شاہ صاحب کا طیارہ نہیں آ جاتا، وہ لوگ ایئرپورٹ پر ہی رکیں گے۔

کچھ ہی دیر بعد ٹی وی چینلز سے یہ خبر بھی نشر ہوئی کہ دانش یزدانی نے حکومت کی پیشکش قبول کر لی ہے اور جلد ہی تین آدمیوں کا ایک وفد پارٹی کے صدر اسد گیلانی کی سربراہی میں قصر صدارت جائے گا۔

نتیجے میں سی ایس اور پولیس کے جارحانہ اقدامات رک گئے۔ بڑے گراؤنڈ تک پہنچنے کی کوشش کرنے والے بھی راستے میں رک گئے۔ انہوں نے بھی یہی فیصلہ کیا تھا کہ وہ جہاں تک پہنچ گئے ہیں، وہیں رکیں گے، اپنے گھروں کی طرف نہیں لوٹیں گے۔ پولیس اور سی ایس کے اہلکاروں نے جارحانہ اقدامات تو روک دیے تھے لیکن جہاں بھی ہجوم تھا، وہ اس کے سامنے دیوار بن کر کھڑے رہے تھے۔

ٹی وی پر اب یہ تبصرہ شروع ہوا کہ حکومت دانش یزدانی کے وفد کو یرغمال بنا سکتی ہے لیکن زیادہ تر تجویز کاروں کے خیال میں حکومت ان حالات کو اس طرح مزید خراب نہیں کرے گی۔

طے پایا تھا کہ مذاکرات قصر صدارت میں نہیں بلکہ وزیراعظم ہاؤس میں ہوں گے۔ حکومت کی ترجمانی وزیراعظم، وزیر داخلہ اور صدر حیات کے دو مشیر کریں گے۔

مذاکرات کا آغاز دو پہر دو بجے ہوا۔ ری پبلکن فورم کا وفد اسی وقت وزیراعظم ہاؤس پہنچا تھا۔

حکومت اور عوام میں ایک اعتبار سے ”سبز فائر“ بھی ہو گیا تھا لیکن شہر بند ہی رہا۔ جگہ جگہ ہجوم نے پڑاؤ ڈال دیے تھے۔ عام لوگوں نے ان کے لیے دریوں اور شامیانوں کا بندوبست کر دیا تھا لیکن ہجوم اتنا تھا کہ سب لوگوں کے لیے یہ بندوبست نہیں ہو سکا تھا۔ بہت سے لوگوں کو اپنے گھروں سے دریاں منگوانی پڑیں۔ دھوپ میں ہی سہی لیکن اس طرح وہ لیٹ بیٹھ تو سکتے تھے۔ عام خیال یہ تھا کہ مذاکرات کے کئی دور ہو سکتے ہیں۔ ایک ہی ملاقات میں سب کچھ طے نہیں ہو جاتا۔



نہیں ہو سکتی تھی۔ انہیں شبہ تھا کہ ٹیکنیکل خرابی نہیں ہوئی ہے بلکہ اسے صدر حیات کے حکم سے راستے ہی میں رکوا دیا گیا ہے۔ انہوں نے مقامی حکومت سے طیارہ چارٹرڈ کروانا چاہا تھا مگر ان لوگوں نے یہ کہہ کر معذرت کر لی ہے کہ ان کے ملک کے ایئر پورٹ پر لوگوں کا جو ہجوم ہے، وہ کسی وقت بھی کچھ کر سکتا ہے اس لیے وہ اپنا کوئی طیارہ خطرات میں نہیں جھونک سکتے۔ نیز یہ کہ یہاں کی حکومت نے بھی انہیں لینے کے لیے دوسرا طیارہ بھیجنے سے معذرت کرتے ہوئے مختلف بہانے تراشے تھے اس لیے اب وہ کسی تیسرے ملک سے طیارہ چارٹرڈ کرانے کے لیے کوشاں ہیں۔

ری پبلکن فورم اور حکومت کے مذاکرات کا دوسرا دور یا نچے بجے شروع ہوا جس میں یہ مطالبہ بھی شامل کیا گیا کہ حکومت شاہ صاحب کو لانے کے لیے دوسرا طیارہ بھیجے۔ حکومتی وفد نے ان مذاکرات میں کہا تھا کہ صدر استعفا تو نہیں دیں گے لیکن وزیراعظم کو تمام اختیارات سونپ دیں گے اور اسی کے ذریعے عبوری حکومت کا قیام عمل میں لایا جائے گا جو ایک ماہ کے اندر انتخابات کرانے کی پابند ہوگی۔ پشیمین حیات کے سلسلے میں کہا گیا تھا کہ وہ بہت جلد اس کا ثبوت فراہم کر دے گی کہ اس اغوا میں اس کا ہاتھ نہیں تھا۔

اس طرح دوسرا دور بھی ناکام رہا لیکن یہ طے پایا کہ معاملات سلبنے کے امکانات ہیں اس لیے تیسرا دور رات کو دس بجے کیا جائے گا۔

ٹی وی چینلز پر تبصرے شروع ہو گئے۔ اس بات پر یقین کیا جانے لگا کہ حکومت کسی وجہ سے وقت گزارنے کی کوشش کر رہی ہے اور یہ قطعی طے ہے کہ صدر کے استعفیے کا مطالبہ کسی صورت میں نہیں مانا جائے گا۔

یہ تبصرے غلط نہیں تھے۔ قصر صدارت میں وزیراعظم سے کہا جا رہا تھا۔ ”بس ان باتوں میں کسی طرح آج کی رات گزار دو۔ کل صبح حالات پر قابو پانے کے لیے فیصلہ کن اقدام کیا جائے گا۔“

”پریسڈنٹ سر!“ وزیراعظم نے کہا۔ ”ابھی یہ تشویش کی خبر سننے میں آئی ہے کہ یونائیٹڈ نیشن نے کل رات ہی ہنگامی اجلاس طلب کر لیا ہے۔“

”کل رات ابھی دور ہے۔“ صدر حیات نے غصے سے کہا۔ ”میں صرف آج رات کی مہلت چاہتا ہوں۔ کیوں چنگیزی؟“

”جی ہاں سر!“ چنگیزی نے جواب دیا۔ ”آج رات

معاملات سنبھالنے کی تیاری مکمل کر لی جائے گی۔“ وزیراعظم نے صدر حیات کو یقین دلایا کہ وہ مذاکرات کے تیسرے دور کا اختتام اس بات پر کرے گا کہ آخری اور فیصلہ کن مذاکرات کل صبح سات بجے ہوں گے۔ چنانچہ تیسرے دور میں اسد گیلانی کے وفد سے ڈھائی گھنٹے کی بحث کے بعد کہا گیا کہ اگر وہ لوگ اپنے کسی مطالبے سے دستبردار ہونے کے لیے تیار نہیں تو ملک کے حالات درست کرنے کے لیے وزیراعظم خود صدر کو مجبور کرے گا کہ وہ استعفا دے دیں اور پشیمین کے سلسلے میں کہا گیا کہ اس بارے میں ثبوت حاصل کرنا خاصا دشوار طلب ہو رہا ہے تاہم کل صبح تک وہ ثبوت حاصل کرنے میں کامیاب ہو جائیں گے۔

اس کے بعد آدمی رات کو دانش یزدانی اور اس کے ساتھیوں سے مشاورت شروع ہوئی۔

”صدر حیات کسی وجہ سے صرف وقت گزارنا چاہتا ہے۔“ دانش یزدانی نے کہا۔ ”اور ہمیں بھی اسی کی ضرورت ہے۔ مجھے ایک خاص ذریعے سے فون پر اطلاع ملی ہے کہ شاہ صاحب کچھ بندوبست کرنے میں کامیاب ہو گئے ہیں۔ صبح چھ بجے تک انہیں کوئی طیارہ مل جائے گا جس سے وہ ساڑھے چھ بجے تک یہاں پہنچ جائیں گے۔ اس کے بعد وہ سارا ہجوم بھی ہمارے ساتھ ہوگا۔“

وہ رات لوگ ایئر پورٹ اور شہر کی سڑکوں پر گزار رہے تھے۔ انہیں کل صبح کے آخری مذاکرات کا انتظار تھا۔ یہ اطلاع انہیں بھی مل چکی تھی کہ شاہ صاحب صبح ساڑھے چھ بجے پہنچ جائیں گے۔

اس رات ملک کے بچوں کے سوا کوئی بھی نہیں تھا جو سو سکا ہو۔ سب کی آنکھیں ٹی وی چینلز پر جمی ہوئی تھیں۔ سب کے دل دھڑک رہے تھے کہ کل کیا ہوگا؟

سیاسی جماعتوں کے ہنگامی اجلاس مسلسل جاری تھے۔ اب وہ لوگ ”اتحاد“ بنانے سے زیادہ اس پر غور کر رہے تھے کہ اس احتجاج میں ری پبلکن فورم کے ساتھ شامل ہو جائیں کیونکہ اس کی جیت یقینی معلوم ہونے لگی ہے۔ ساتھ دینے کی صورت میں اس کا امکان تھا کہ آئندہ جو حکومت بنے، اس میں انہیں بھی کچھ حصہ مل جائے۔

صدر حیات اور جنرل چنگیزی کے علاوہ کسی کو اس کا علم نہیں تھا کہ اس رات کیا ہونے والا تھا۔

☆☆☆

رات کے تین بجے تھے جب سی ایس کے کمانڈرز کا



## آتش بھاوت

ایک گروپ جنرل آفتاب کے گھر کا گھیراؤ کر چکا تھا۔  
 جنرل آفتاب ان کو رکمانڈرز میں سرفہرست تھا جن کی  
 ہمدردیاں احتجاج کرنے والے عوام کے ساتھ تھیں اور جن  
 کی وجہ سے چیف آف آرمی اسٹاف فوج کو عوام کے خلاف  
 لانے سے گریزاں تھا۔  
 سی ایس کے کمانڈوز بے تحاشا فائرنگ کرتے، فوجی  
 محافظوں کو ہلاک کرتے، دروازے کھڑکیاں توڑتے ہوئے  
 گھر میں داخل ہو گئے۔  
 گھر کے دیگر افراد کے علاوہ میجر جنرل آفتاب بھی  
 فائرنگ کی آوازوں سے جاگ گیا تھا اور اس کی بیوی بھی۔  
 جنرل آفتاب نے ایک ہاتھ سے ریوالور نکالا اور دوسرے  
 ہاتھ سے موبائل فون۔ وہ سمجھ گیا تھا کہ حملہ آوری ایس کے  
 لوگوں کے علاوہ کوئی نہیں ہو سکتا۔ موبائل پر اس نے اپنے  
 ہمنوا لیفٹیننٹ جنرل آغا سے رابطہ کر کے اسے صورت حال  
 سے آگاہ کرنا چاہا تھا۔  
 اس وقت سی ایس کے کمانڈوز اس کی خواب گاہ کا  
 دروازہ توڑنے کی کوشش کر رہے تھے۔  
 جنرل آفتاب کی بیوی کا چہرہ زرد پڑ چکا تھا اور وہ  
 خوف سے کانپ رہی تھی۔

”میرے..... میرے بچے.....“ اس کی سہیلی  
 روہنی آواز جنرل آفتاب نے سنی لیکن نظر انداز کر دی۔ وہ  
 موبائل کان سے لگائے ہوئے تھا لیکن دوسری طرف سے  
 کال ریسیو نہیں کی جا رہی تھی۔ اس سے جنرل آفتاب نے  
 یہی سمجھا کہ جنرل آغا اپنا فون بند کر کے سو رہا تھا یا حکومت  
 نے سیلولر کمپنیوں کے ذریعے کوئی خرابی کروادی تھی۔  
 دوسری مرتبہ جنرل آفتاب نے میجر جنرل حیدر سے  
 رابطہ کرنا چاہا لیکن اسی وقت کمرے کا دروازہ ٹوٹ چکا تھا۔  
 جنرل آفتاب نے اپنی قیمتی موت کا چہرہ دیکھ لیا چنانچہ اس  
 کے ریوالور نے بھی اندر آنے والوں پر اپنا ریوالور خالی کر  
 دینا چاہا لیکن وہ دو کے بعد تیسری گولی نہ چلا سکا۔ اُن گنت  
 گولیوں نے اس کا سارا جسم پھلتی کر دیا تھا۔ حملہ آوروں نے  
 یہی سلوک اس کی بیوی کے ساتھ بھی کیا۔ خون میں لت پت  
 ان دونوں کے جسم ایک دوسرے پر گرے۔  
 گھر کے دوسرے لوگوں کو پہلے ہی ختم کیا جا چکا تھا  
 جن میں جنرل آفتاب کے آٹھ سالہ بیٹے کو بھی زندہ نہیں  
 چھوڑا گیا تھا۔  
 اسی قسم کے واقعات جنرل آفتاب کے تمام ساتھیوں کو  
 کمانڈرز کے ساتھ بھی پیش آئے۔ ان میں سے دو کو اغوا کر



## آخری لمحہ

زندگی کا قصہ آنکھ کے کھلنے اور بند کرنے تک کا وقفہ ہے، آخری صفحات  
 پر کاشت زیر کے قلم سے آخری تحریر سسپنس کے قارئین کے لیے




## آخری معرکہ

ابتدائی صفحات کا دلکش اور سحر انگیز انداز الیاس سیتا پوری  
 کے قلم کا جادو..... بلا کو خان کے واقعات کا تسلسل




## شیش محل

ماں کا انتقام لینے کے ارادے سے سفر کرنے والی جویٹ دشمنوں  
 کی محبتوں کی اسیر ہو کر ایک اور بی راہ پر مجموعہ سفر ہو گئی.....



## اسماء قادری کے خیالات کی پرواز

رفتہ رفتہ اختتامی مراحل میں غل ہونے والے کرداروں کو اپنا انجام  
 جب واضح نظر آنے لگا تو کیدیڑ کے مانند جائے پناہ تلاش کرنے



## محی الدین نواب کی کاوشوں کا احوال

میری بات تو سنو  
 بلکہ مزید کہ طاہر جاوید مغل کا سال کی پہلی شائع کیے ایک مختصر مجموعہ



جنوری 2017ء..... نئے سال کا نیا تختہ

خوبصورت کہانیوں کا مجموعہ

سسپنس ڈائجسٹ  
 ماہنامہ

مزید

خلیوں کی محفل

محفل شعر و سخن

اور

مرزا امجد بیگ کا جنگ انداز

اس کے علاوہ

ڈاکٹر عبدالرب بھٹی، منظور امام، تنویر ریاضی، سلیم انور،  
 علی اختر اور ڈاکٹر شیر شاہ سیدی کی دلچسپ کہانیاں آپ کی منتظر

جاسوسی ڈائجسٹ 31 - دسمبر 2016ء  
 WWW.PAKSOCIETY.COM



کے بھی لے جایا گیا۔ انہیں روح کو لرزادینے والا تشدد کر کے ہلاک کیا گیا تھا۔

ساڑھے پانچ بجے تک سی ایس کا یہ آپریشن مکمل ہو چکا تھا جس کی خبر کسی ٹی وی چینل کو نہیں مل سکی تھی اور اگر مل بھی جاتی تو وہ اسے نشر نہ کر پاتے کیونکہ ملک کی تاریخ میں پہلی مرتبہ ایسا ہوا تھا کہ رات کے دو بجے کوئی آرڈی نینس جاری کیا گیا تھا۔

میڈیا آرڈی نینس جس کے باعث کوئی ٹی وی چینل ملکی حالات کی خبریں دے سکتا تھا، نہ کسی چینل پر حکومت کے خلاف کوئی بات کہی جاسکتی تھی۔

تمام چینلز ملک کا ایک ادارہ چلا رہا تھا اس لیے جب چند چینلز نے اس آرڈی نینس کی ذرا بھی خلاف ورزی کی، ان کی نشریات بند کر دی گئیں۔ صبح ہونے پر ان کے لائسنس بھی منسوخ کر دیے جاتے۔ ان کے مالکان کے خلاف تادیبی کارروائی بھی ہوتی۔

اس عمل سے ری پبلکن فورم کے ذمے داران میں بھی ہلچل مچ گئی۔

”صدر حیات کوئی بہت خطرناک قدم اٹھانے والا ہے۔“ دانش یزدانی نے اپنے ساتھیوں سے کہا۔

پارٹی کے صدر اسد گیلانی نے موبائل پر وزیر داخلہ سے رابطہ کیا اور اس سے کہا۔ ”یہ آرڈی نینس مذاکرات کو سبوتاژ کرنے کے لیے جاری کیا گیا ہے۔“

”ہرگز نہیں۔“ وزیر داخلہ کا جواب تھا۔ ”ان ٹی وی

چینلز پر جو تبصرے اور تجزیے ہو رہے تھے، ان سے عام لوگ ذہنی انتشار میں مبتلا ہو رہے ہوں گے۔ یہ آرڈی نینس ان لوگوں کو ذہنی انتشار سے بچانے کے لیے جاری کیا گیا ہے۔ ہمارے مذاکرات سے اس کا کوئی تعلق نہیں۔“

ری پبلکن فورم کے لوگوں کے لیے یہ شافی جواب نہیں تھا۔

”جھوٹ بول رہا ہے وہ!“ اسد گیلانی نے تلخ لہجے

میں کہا۔ ”اگر صبح کے اخباروں میں حکومت کی خواہش کے خلاف کوئی بات ہوئی تو وہ اخبار پریس سے ہی نہیں نکلے دیا جائے گا۔ یہ بھی ممکن ہے کہ صبح ہونے سے پہلے کسی نہ کسی بات کو جواز بنا کر سارے ہی چینل بند کر دیے جائیں۔“

”عوام کو اس کے لیے تیار کیا جانا چاہیے۔“ کسی نے

کہا۔ ”غیر ملکی چینلز سننے کے لیے ڈش استعمال کی جائے۔“

یہ بات عوام خود سوچ چکے تھے اور جن کے گھروں پر

ڈش بیکار پڑی ہوئی تھیں، انہیں دوبارہ ٹی وی سے مربوط

کرنے کی تیاریاں شروع کر دی گئیں۔

پانچ بجے ایک غیر ملکی چینل سے یہ خبر نشر ہو گئی کہ تھوڑی دیر قبل شاہ صاحب کو اطلاع دی گئی تھی کہ طیارے کی ٹیکنیکل خرابی دور ہو چکی ہے لیکن شاہ صاحب نے اسی طیارے سے سفر کرنے کا فیصلہ کیا تھا جو انہوں نے چارٹر کیا تھا۔ پانچ بج کر پانچ منٹ پر وہ اس طیارے سے پرواز بھی کر چکے تھے۔ پرواز سے قبل ان سے ایک غیر ملکی نمائندے نے سوال کیا تھا کہ وہ اپنے ہی ملک کے طیارے سے کیوں نہیں جاتے۔

شاہ صاحب کا جواب تھا۔ ”ایک تو یہ کہ وہ طیارہ آچکا ہے جو میں نے چارٹر کیا ہے۔ دوسرے مجھے یہ اندیشہ بھی ہے کہ اگر میں نے اپنے ملک کے طیارے میں سفر کیا تو ممکن ہے، اس کا پائلٹ حکومت کے حکم سے کسی دوسرے چھوٹے موٹے ایئر پورٹ پر لے جا کر اتار دے۔ جو لوگ وہاں میرے استقبال کے لیے ایئر پورٹ پر جمع ہو چکے ہیں، وہ کیا کریں گے۔“

غرضیکہ ایئر پورٹ پر آرام کرتے ہوئے لوگ فوراً اٹھ بیٹھے اور پُر جوش نعرہ بازی شروع ہو گئی۔

شاہ صاحب کو پانچ بج کر پینتیس منٹ پر وہاں پہنچنا تھا لیکن ذرا دیر بعد ہی لوگوں نے یہ خبر سنی کہ طیارہ جیسے ہی اپنے ملک کی حدود میں داخل ہوا تھا کہ کسی جانب سے چلائے جانے والے راکٹ نے طیارے کو فضا ہی میں دھماکے سے اڑا دیا۔

شاہ صاحب کی تھمبی موت!

”یہ سی ایس کی کارروائی ہے۔“ کسی چینل نے دانش یزدانی کی آواز لوگوں تک پہنچا دی۔

اس نے مزید بہت کچھ کہا ہوگا لیکن فوراً ہی نہ صرف اس چینل کی بلکہ تمام چینلز کی نشریات بند کر دی گئیں۔

شاہ صاحب کے معتقدین پھوٹ پھوٹ کر رونے

لگے اور ان کی بڑی تعداد نعرے لگاتی ہوئی بڑے گراؤنڈ کی

طرف بڑھنے لگی۔ اس وقت فوری طور پر سی ایس یا پولیس

نے کوئی ایکشن نہیں لیا کیونکہ انہیں قصر صدارت سے اس کا

حکم نہیں ملا تھا۔ حکم نہ ملنے کی وجہ یہ تھی کہ اس وقت چیف

آف آرمی اسٹاف نے صدر کا حکم ملنے پر ایک ہیلی کاپٹر میں

قصر صدارت کا رخ بھی کیا ہی تھا۔ ان دونوں کی ملاقات

ابھی نہیں ہوئی تھی۔

جو طیارہ تباہ ہوا، وہ ایک بڑے مغربی ملک کا تھا۔

اس کے وزیر خارجہ نے پانچ منٹ بعد ہی اعلان کر دیا کہ ہم



اس واقعے کو اعلان جنگ سمجھ رہے ہیں۔

”یہ بہت خطرناک بات ہوئی ہے پریسڈنٹ سر!“

آرمی چیف نے ملاقات ہونے پر صدر حیات سے پہلی بات یہی کی۔ ”اس طیارے کو تباہ کروا کے آپ نے ایک اور مصیبت مول لے لی ہے۔“

”یہ میں نے نہیں کروایا۔“ صدر حیات نے جھنجھلا کر کہا۔ ”یہ خود ری پبلکن فورم والوں نے کروایا ہوگا تاکہ اس شخص کی موت سے لوگوں کا اشتعال اور بڑھ سکے۔“

آرمی چیف نے اس جواب کو جھوٹ سمجھا ہویا نہ نہیں، مگر عوام کو یقین تھا کہ یہی ایس والوں کی حرکت تھی۔ ان کا غم و غصہ اب جیسے آسمان کو چھو رہا تھا۔ شہر میں پھر ایک طوفان آگیا۔ صدر حیات کے دو تین مجسمے پہلے ہی گرائے جا چکے تھے، اب باقی مجسمے بھی گرائے جانے لگے۔ سرکاری عمارتوں اور پولیس اسٹیشنوں کو آگ لگانی جانے لگی۔

چھینج کر کچھ منٹ پر سی ایس اور پولیس کے اہلکار بھی جوانی کا رروائی شروع کر چکے تھے۔ سارے شہر میں آنسو گیس، واٹر کین کے علاوہ گولیاں بھی برسائی جانے لگیں۔

شاہ صاحب کی ہلاکت کی خبر سن کر پشینہ کی آنکھیں آنسوؤں سے لبریز ہو گئی تھیں۔ ڈیڑھ گھنٹہ پھوٹ پھوٹ کر رونے لگی تھی۔ وہ مسلمان نہ ہوتے ہوئے بھی شاہ صاحب کی انتہائی معتقد تھی۔

پشینہ نے جذبات میں ڈوبی بھرائی ہوئی آواز میں موبائل فون پر دانش یزانی سے کہا۔ ”میں ایک گھنٹے کے اندر اندر تم تک پہنچ جاؤں گی۔ اس وقت تک شاہ صاحب کے معتقدین بھی بڑی تعداد میں بڑے گراؤنڈ تک پہنچ چکے ہوں گے۔“

”مگر کیسے؟“ دانش یزانی یہ سمجھنے سے قاصر تھا کہ ان حالات میں پشینہ اس تک کیسے پہنچ سکے گی۔ ہر طرف تو قیامت برپا ہو چکی تھی۔

لیکن پشینہ نے اس کے سوال کا جواب نہیں دیا۔ رابطہ منقطع کر کے اس نے شاہ صاحب کی بیٹی اقصیٰ سے رابطہ کیا جس نے روتے ہوئے کال ریسیو کی۔

”ہمت کرو اقصیٰ!“ پشینہ نے جذبات سے بوجھل آواز میں کہا۔ ”اب تمہیں ہی شاہ صاحب کی جگہ قیادت سنبھالنی ہوگی۔ بڑے گراؤنڈ کی طرف بڑھو، آج ہی صدر حیات کا روز حساب ہے۔“

”ہم اب بڑے گراؤنڈ کی طرف بڑھ رہے ہیں۔“ اقصیٰ نے روتے ہوئے جواب دیا۔

غیر ملکی ذرائع نے ایک اور خبر بھی نشر کر دی جو ان تک نہ جانے کس نے پہنچائی ہوگی۔ انہوں نے بتا دیا کہ صدر حیات کی نئی قائم کردہ ایجنسی سی ایس نے فوج کے متعدد کور کمانڈرز کو ہلاک کر دیا ہے جن کی تعداد اب بھی نہیں معلوم ہو سکی اور نہ یہ معلوم ہوا ہے کہ انہیں کیوں ہلاک کیا گیا ہے۔ لیکن دانش یزانی جانتا تھا کہ انہیں ہی ہلاک کرنے کے لیے صدر حیات نے مذاکرات کی آڑ میں وقت گزارا تھا۔

پشینہ سے دانش کو یہ بات بھی معلوم ہو چکی تھی کہ کچھ کور کمانڈرز کی ہمدردیاں عوام کے ساتھ تھیں اس لیے فوج کو عوام کے خلاف کھڑا کرنا صدر حیات کے لیے مشکل تھا۔ ان کور کمانڈرز کو ختم کروا کے صدر حیات نے اپنے لیے راہ ہموار کر لی تھی۔

لیکن دانش کو ابھی تک کہیں سے اطلاع نہیں ملی تھی کہ فوج عوام کے سامنے آئی ہو۔ اس کی وجہ اس کے سامنے آ بھی نہیں سکتی تھی۔

شاہ صاحب کے طیارے کی تباہی کے آدھے گھنٹے بعد ہی آرمی چیف صدر حیات کے سامنے بیٹھا کہہ رہا تھا۔

”پریسڈنٹ سر! اب اگر فوج کو عوام کے خلاف کھڑا

کیا گیا تو صورت حال بہت زیادہ خراب ہو جائے گی۔ اس طیارے کی تباہی نے ایک اور مسئلہ کھڑا کر دیا ہے۔ اس ملک کے وزیر خارجہ نے یہ اعلان کر ہی دیا تھا کہ اس واقعے کو اعلان جنگ سمجھا جائے گا لیکن ابھی جب میں آپ کے پاس آ رہا تھا تو اس ملک کے آرمی چیف نے مجھے فون کیا تھا۔

اس کا لہجہ بہت سخت تھا۔ اس نے کہا کہ اب اگر فوج نے عوام کو کچلنا چاہا تو اس میں کوئی شبہ ہی نہیں رہ جائے گا کہ طیارے کو تباہ کرنے کی سازش میں آپ کے ساتھ میں بھی شریک تھا۔ اس صورت میں وہ جلد ہی اپنی فوج بھی یہاں اتار دے گا اور اس اقدام میں اسے یو این او کی حمایت حاصل ہوگی۔ اس کے طیارے ہمارے فوجی اڈوں پر بمباری بھی شروع کر دیں گے اور اس کا بھی قوی امکان ہے کہ آج کے یو این او کے ہنگامی اجلاس میں یہ قرارداد بھی منظور کر لی جائے گی کہ یہاں کے عوام کی مدد کے لیے یو این او کی فوج بھی یہاں بھیج دی جائے۔ اب آپ جو حکم دیں، میں وہ کرنے کے لیے تیار ہوں۔ بس اس کے لیے تیار



کو اطلاع دے رہے تھے۔ اس طرح دو خبریں ہر طرف پھیل رہی تھیں۔

دانش یزدانی نے یہ خبر بھی سنی کہ صدر حیات اور آرمی چیف کی ملاقات ہوئی تھی جس کے بعد اب آرمی چیف کی صدارت میں کورکمانڈرز کا ہنگامی اجلاس ہو رہا تھا۔

”ہم اب فوج سے بھی نکل لیں گے۔“ یزدانی نے جوش میں اعلان کیا۔ اسے حقیقت کا علم بہر حال نہیں تھا۔ ”ہمیں خون کے آخری قطرے تک اپنی آزادی اور جمہوریت کی بقا کی جنگ لڑنی ہے۔ فوج نے اگر مارشل لا لگا یا تو ہم اس کے سامنے سینہ سپر ہوں گے۔“

اسی وقت بھوم نے دیکھا کہ فضا میں ایک ہیلی کاپٹر نمودار ہوا تھا۔ وہ تیزی سے کرین کے اس بلند پلیٹ فارم کی طرف بڑھ رہا تھا جہاں دانش یزدانی کھڑا ہوا تھا۔

ہر طرف بے چینی پھیل گئی۔ لوگوں نے یہ سمجھا تھا کہ حکومت نے دانش یزدانی کو ختم کرنے کے لیے ہیلی کاپٹر بھیجا ہے۔

خاصے لوگوں کے پاس کلاشکوف اور اس قسم کا دیگر اسلحہ بھی تھا جو اٹھایا گیا تاکہ ہیلی کاپٹر پر گولیاں برسائیں۔

اس وقت ضروری تھا کہ کرین، دانش یزدانی کو نیچے لے آتی۔ کرین کو اوپر لے جانے یا نیچے لانے کا میکانزم نیچے ہی تھا لیکن اس کے ذمے دار اس وقت تک کچھ نہیں کر سکتے تھے جب تک انہیں دانش یزدانی کا حکم نہ ملے۔ اسی لیے پارٹی کے صدر اسد گیلانی نے موبائل پر دانش سے رابطہ کرنا چاہا لیکن لائن انجکٹ تھی۔ اسد گیلانی نے جب نمبر ملانے کے بعد اوپر دیکھا تھا تو دانش موبائل نکال کر اپنے کان سے لگا چکا تھا۔

”یہ میں ہوں دانش، ہیلی کاپٹر میں۔“ دانش کو پشینہ کی آواز سنائی دی تھی۔ ”میں اور ڈیبرا آرہے ہیں۔ کسی وجہ سے کچھ دیر ہوگئی۔ کہیں تم ہیلی کاپٹر پر فائرنگ نہ شروع کر دینا۔“

دانش حیران رہ گیا کہ پشینہ کو ہیلی کاپٹر کہاں سے مل گیا، لیکن اسے اس پر غور کرنے کی مہلت حاصل نہیں تھی۔ اس نے لوگوں کو اسلحہ سنبھالتے ہوئے دیکھ لیا تھا۔ اس نے فوراً اعلان کیا۔

”کوئی فائرنگ نہ کرے۔ کوئی فائر نہ کرے۔ ہیلی کاپٹر میں پشینہ حیات آرہی ہیں۔ وہ حکومت کی قید سے فرار ہونے میں کامیاب ہوگئی ہیں۔“

اسے یہ ڈراما جاری رکھنا تھا کہ پشینہ کو حکومت ہی نے

رہے گا کہ پھر ہمیں ایک بڑی طاقت سے جنگ کے لیے بھی تیار ہونا پڑے گا لیکن کیا ہم اس سے نکل لے سکیں گے؟“

صدر حیات نے اس کی آدھی سے زیادہ باتیں غصے میں ٹپکتے ہوئے سنی تھیں۔ آرمی چیف کے خاموش ہوتے ہی وہ گرج کر بولا۔ ”یہ میرا حکم ہے کہ عوامی بغاوت کو سختی سے نکل دو۔ یہ میرا ملک ہے۔ میں یہاں جو چاہوں، کروں۔“

ساری دنیا بھی میری مخالف ہو جائے گی تو میں لڑوں گا۔“

صدر حیات کی عقل اس وقت غصے کی آگ کا ایندھن بن چکی تھی۔

اس کے حکم سے آرمی چیف کے چہرے کے عضلات تن گئے۔ تاہم اس نے نرم لہجے میں جواب دیا۔ ”پریسڈنٹ سرائیں نے جواب بھی یہ کہا تھا کہ آپ جو حکم دیں، وہ کرنے کے لیے تیار ہوں، لیکن یہ میں نے آپ کے احترام میں کہا تھا۔ میں جو حلف اٹھا چکا ہوں، اس سے انحراف نہیں کر سکتا۔ میں نے اپنے ملک اور اپنی قوم کی بقا کے لیے حلف اٹھایا تھا۔ اب یہ کیسے ہو سکتا ہے کہ میرے ہی کسی اقدام کی وجہ سے یہ ملک تباہ ہو جائے۔ اور اس ملک کی عوام بے موت مارے جائیں۔“

”جبرل!“ صدر حیات بہت زور سے گرجا تھا۔ ”تم بھول رہے ہو کہ تم پر میرے کتنے احسانات ہیں۔“

”انہی کے بوجھ سے تو دبا ہوا ہوں سرائ!“ جبرل نے اب بھی تحمل سے جواب دیا۔ ”میں آپ کے حکم کی تعمیل کرنے سے معذور ہوں تو آپ مجھے معطل کر دیجیے! میری جگہ کسی اور کو لے آئیے! اگر آپ مجھے معطل نہیں کرنا چاہیں گے تو میں خود اسی وقت استعفا دینے کے لیے تیار ہوں۔“

اس وقت ہونا تو یہ چاہیے تھا کہ صدر حیات اس سے فوراً استعفا مانگ لیتا لیکن غصے کی شدت اتنی ہو چکی تھی کہ وہ کوئی ایسا فیصلہ بھی نہیں کر سکا جو شاید اس کے حق میں جاتا۔ اس نے غصے سے گرج کر حکم صادر کیا۔ ”تم جا سکتے ہو!“

آرمی چیف مزید کچھ کہے بغیر اٹھا اور سلام کر کے کمرے سے چلا گیا۔

یہی وجہ تھی کہ ابھی تک عوام کو فوج کا سامنا نہیں کرنا پڑا تھا، صرف سی ایس اور پولیس کے اہلکاروں کا مقابلہ کرنا پڑ رہا تھا۔ اس کے باوجود غیر ملکی ذرائع یہ خبر نشر کر رہے تھے کہ حکومت کے خلاف اٹھنے والے طوفان میں ہزاروں افراد ہلاک ہو چکے ہیں۔

جن لوگوں کے گھروں پر ڈش تھی، وہ ذرائع ابلاغ کی خبریں سن رہے تھے اور فون کے ذریعے دوسرے لوگوں



اب دانش کے بجائے پشینہ کی آواز لاؤ ڈاؤنٹ پر گونجنے لگی۔ اس وقت تک شاہ صاحب کے معتقدین کی بڑی تعداد بھی بڑے گراؤنڈ میں پہنچ چکی تھی۔ وہ گراؤنڈ جو ایک لاکھ آدمیوں کے لیے تھا، وہاں ایک لاکھ سے زیادہ لوگ جمع ہو چکے تھے اور سڑکوں پر تو مار دھاڑ کا سلسلہ جاری ہی تھا۔

اب ایک خبر یہ بھی چل رہی تھی کہ گھروں میں بیٹھے ہوئے لوگ جن کے پاس اسلحے کا لائسنس تھا، وہ بھی اسلحہ لے کر میدان میں آ گئے تھے اور جن نوجوانوں کے پاس لائسنس نہیں تھا، وہ بھی اپنے بڑوں کا اسلحہ لے کر گھروں سے نکل پڑے تھے۔ نتیجے میں اب پولیس اور سی ایس کے اہلکاروں پر بھی گولیاں چل رہی تھیں۔ اس وقت تک کی اطلاع کے مطابق سی ایس کے پانچ اور پولیس کے تین اہلکار مارے جا چکے تھے جن میں سی ایس کے دو افسران بھی شامل تھے اور صدر سے اس صورت حال کے بارے میں بات کرنے کے لیے جنرل چنگیزی قصر صدارت پہنچ گیا تھا۔

”اب کوئی بہت سخت قدم اٹھانا پڑے گا پریسیڈنٹ سر!“ اس نے صدر حیات سے کہا تھا جس کی آنکھوں کی سرخی بتا رہی تھی کہ وہ رات سے اب تک نہیں سویا تھا اور غصے میں بھی تھا۔

اس سے پہلے کہ صدر حیات جواب میں کچھ کہتا، اس کے ملٹری سیکریٹری نے اطلاع دی کہ آرمی چیف قصر صدارت آنے کی اجازت چاہتا ہے۔

”آنے دو!“ صدر حیات نے اس سے کہا۔

ملٹری سیکریٹری کمرے سے رخصت ہوا تو صدر نے کہا۔ ”کور کمانڈرز کا اجلاس ہوا تھا۔ اب سارے کور کمانڈرز ہماری حمایت میں ہیں۔ جنرل صاحب پر دباؤ پڑ گیا ہوگا۔“ غصے کے باوجود صدر حیات کے ہونٹوں پر ہلکی سی قاتحانہ مسکراہٹ آ گئی۔ ”اب وہ یہ اجازت لینے آرہا ہوگا کہ سڑکوں پر کس حد تک لاشیں بچھائی جاسکتی ہیں۔“

جنرل چنگیزی نے سر ہلایا۔ وہ بھی کچھ خوش دکھائی دیا تھا۔ اس نے پوچھا۔ ”میرے لیے اب کیا حکم ہے؟“

”تم ابھی باہر بیٹھو۔ انتظار کرو۔ پہلے میں اس سے ملاقات کر لوں۔ امکان ہے کہ اب سی ایس کو کچھ نہیں کرنا پڑے گا۔“

”حالات کے بارے میں آپ کو تفصیلی رپورٹ دینا ہے مجھے۔ ابھی معلوم ہوا ہے کہ.....“

”سب معلوم ہے مجھے۔“ صدر حیات نے جھنجھلا کر

اغوا کروایا تھا۔

پشینہ حیات کا نام سنتے ہی اسلحہ نیچے کر لیا گیا اور سارا گراؤنڈ پشینہ حیات ”زندہ باد“ کے نعروں سے گونجنے لگا۔

☆☆☆

پشینہ نے رات ہی کو سمجھ لیا تھا کہ شہر میں جو حالات تھے، وہ صبح تک مزید خراب ہو جاتے۔ بڑے گراؤنڈ تک پہنچنا اس کے لیے مشکل ہو جاتا۔

وہ بخار میں مبتلا ہوئی تھی تو اقصیٰ کے فلاحی ادارے کے ایک ڈاکٹر نے اس کا معائنہ کر کے اسے دوا دی تھی۔

اس مسئلے پر مشاورت ہوئی کہ پشینہ بڑے گراؤنڈ تک کس طرح پہنچ سکتی ہے۔ اس وقت اقصیٰ وہیں تھی اور مشاورت میں شامل تھی۔ اسی نے ایک اڑوکلپ سے رابطہ کر کے پشینہ کے لیے ہیلی کاپٹر کا بندوبست کیا تھا۔

اڑوکلپ والے اس کے لیے فوراً تیار ہو گئے تھے۔ اس وقت سارے ملک کی یہی حالت تھی۔ سبھی صدر حیات کے خلاف ہو چکے تھے اور ان کی آخری امید پشینہ ہی سے وابستہ تھی۔ صرف صدر کا مراعات یافتہ طبقہ ہی اس وقت عوام کے خلاف تھا۔

اقصیٰ کو اڑپورٹ جانے والی ریلی کی قیادت کے لیے جانا تھا اس لیے پشینہ اور ڈیبرا کو لینے کے لیے اسی وقت ہیلی کاپٹر منگوا لیا گیا تھا۔ ڈیبرا اور پشینہ اسی وقت اڑوکلپ منتقل ہو گئی تھیں۔ پشینہ اسی وقت منتقلی چاہتی تھی۔ اس نے سوچا تھا کہ اگر اس کا بخار جلد اتر گیا تو وہ فوراً ہی بڑے گراؤنڈ کی طرف روانہ ہو جائے گی لیکن صبح تک بھی اس کا بخار پوری طرح نہیں اترتا تھا۔ اسے حرارت باقی رہی تھی جب اس نے شاہ صاحب کے طیارے کی تباہی کی خبر سننے کے بعد اسی حالت میں بڑے گراؤنڈ پہنچنے کا فیصلہ کیا تھا۔

جس وقت اس کا ہیلی کاپٹر دانش یزدانی کی کرین کی طرف بڑھ رہا تھا، اس وقت تک ایک ہجوم نے حکومت کے اس ادارے پر قبضہ کر لیا تھا جہاں سے ٹی وی چینلز کو کنٹرول کیا جاتا تھا۔ ان لوگوں نے تمام ٹی وی چینلز کی نشریات بحال کر دی تھیں اور انہوں نے میڈیا آرڈی نینس کی پروا کے بغیر اپنا کام شروع کر دیا تھا۔ صورت حال ایسی بن چکی تھی کہ بہت بڑی اکثریت اپنی زندگی قربان کرنے کے لیے تیار ہو چکی تھی۔

ٹی وی چینلز نے پشینہ اور ڈیبرا کو ہیلی کاپٹر سے کرین پر اترتے ہوئے بھی دکھایا۔ انہیں اتار کر ہیلی کاپٹر واپس چلا گیا تھا۔



اس کی بات کاٹ دی۔ حالانکہ اسے حالات کا صحیح طور پر علم نہیں تھا۔ جب سے ملک کے چینلز نے نشریات شروع کی تھیں، اس نے فطرت میں آکر ٹی وی ہی بند کر دیا تھا۔

جنرل چنگیزی سر ہلا کر کمرے سے نکل گیا۔  
آرمی چیف کا بیلی کا پٹر پکپس منٹ میں قصر صدارت پہنچ گیا اور پانچ منٹ گزرنے سے پہلے وہ صدر حیات کے سامنے تھا۔ اس سے پہلے کہ وہ کچھ کہتا، صدر حیات بول پڑا۔ ”کسی بات کی اجازت لینے کے لیے تمہیں میرے پاس آنے کی ضرورت ہی نہیں تھی۔ مجھ سے پوچھو بغیر تم ہر قدم اٹھا سکتے ہو۔ یہ بغاوت ہر صورت میں نکلنا ہے۔“

”میں یہ عرض کرنے آیا تھا سر، کہ اب فوج بھی کوئی قدم نہیں اٹھا سکتی لہذا.....“

”کیا؟“ صدر حیات ایک بہ یک بول اٹھا۔ یقیناً اس کے دماغ کو اچھا خاصا جھٹکا لگا ہوگا۔ ”کیا کہہ رہے ہو؟ اب کیا رکاوٹ ہے؟ ان کو رکمانڈرز کو ختم کیا جا چکا ہے جو تمہارے راستے کی رکاوٹ تھے۔“

”لیکن اب پانی سر سے گزر چکا ہے۔ شاید ہی کوئی شہر بچا ہو جہاں لوگ سڑکوں پر نہ آگئے ہوں۔ کورمانڈرز اپنی بے بسی کا اظہار کر چکے ہیں۔ طوفان بہت شدت اختیار کر چکا ہے۔ ہزاروں لاشیں بچا دی جائیں، تب بھی طوفان اب نہیں رکے گا۔“

”تو لاکھوں لاشیں بچھا دو۔“ صدر حیات شاید پاگل ہوا جا رہا تھا۔

”میں اندازہ لگا چکا ہوں کہ اب کورمانڈرز میرا یہ حکم نہیں مانیں گے۔“

”تو پھر کیوں آئے تھے؟“ صدر حیات کا اشتعال اور بڑھا۔

”میں بس آپ کے احسانات کا کچھ لحاظ کرنا چاہتا تھا۔ میں اس کا انتقام کر دوں گا کہ اب آپ اپنی فیملی کے ساتھ ملک چھوڑ کر چلے جائیں۔ کئی.....“

”تم جا سکتے ہو۔“ صدر حیات ہتھے سے اکھڑ گیا۔

اس کے باوجود آرمی چیف نے اپنا جملہ مکمل کیا۔ ”کئی ملک ایسے ہیں جہاں آپ کو سیاسی پناہ مل سکتی ہے۔“

”میں نے کہا تھا، تم جا سکتے ہو۔“ صدر حیات نے گرج کر کہا۔

اپنی اتنی اہانت کے باعث آرمی چیف کا چہرہ سرخ ہو گیا، تاہم اس نے اب بھی محل کا ثبوت دیا اور اٹھ کر تیزی سے چلتا ہوا کمرے سے نکل گیا۔

”چنگیزی!“ صدر حیات چیخا۔

جنرل چنگیزی فوراً حاضر ہو گیا۔

”وہ احسان فراموش اپنی بے بسی کا اظہار کر کے گیا ہے۔“ صدر حیات نے اس سے کہا۔ ”لیکن مجھے امید ہے کہ تم احسان فراموشی کا مظاہرہ نہیں کرو گے۔“

”حکم دیجیے سر۔“ کرنل چنگیزی نے سعادت مندی سے کہا۔

”جو اس بغاوت کا مرکز بن گیا ہے اسے تباہ کر دو۔“

صدر حیات نے کہا۔ ”تمہارے پاس بیلی کا پٹر تو ہیں۔ بڑے گراؤنڈ پر دستی بموں کی بارش کر دو۔ وہاں جتنے ہیں سب کو ختم کر دو۔“

”میں آپ کو مکمل حالات سے آگاہ کرنا چاہتا تھا سر! آپ نے میری بات ہی نہیں سنی۔ پشیمین صاحبہ بھی گراؤنڈ پہنچ چکی ہیں۔“

”کیا؟“ صدر حیات چونک پڑا۔ ”یہ کیسے؟“

”یہ تو ابھی میرے علم میں نہیں آسکا۔ ابھی آپ ٹی وی... کھولیں تو دیکھیں گے کہ دانش یزدانی کے ساتھ پشیمین صاحبہ بھی پہنچ چکی ہیں۔“

”مت کہو اسے صاحبہ!..... صرف پشیمین کہو۔ وہ اب بس ایک غدار ہے۔“

”اگر دستی بم برسائے گئے تو وہ بھی.....“

”مر جانے دو اسے بھی۔“ صدر حیات نے اس کی بات کاٹی۔

اسی وقت صدر کی بیوی روبینہ حیات اندر آئی حالانکہ اسے قصر صدارت کے اس حصے میں آنے کی اجازت نہیں تھی۔ اس کے ہاتھ میں ریوالتور بھی تھا۔

”کیا تم مجھے گولی مارنے آئی ہو؟“ صدر حیات نے تیزی سے کہا۔

جنرل چنگیزی دم بخور رہ گیا تھا۔

”میں اپنے ہاتھوں سے اپنا سہاگ نہیں اجاڑ سکتی۔“

روبینہ حیات نے جذبات سے لرزتی ہوئی آواز میں کہا۔

”جب سے حالات بگڑنا شروع ہوئے ہیں، میں نے یہ ریوالتور اپنے پاس رکھنا شروع کر دیا تھا۔ پشیمین کے بارے میں کوئی بُری خبر سنتے ہی میں خود کو ہلاک کر دینے کا فیصلہ کر چکی تھی۔ آج جب سے آپ جنون کی حالت میں آئے ہیں، میں یہاں ہونے والی باتوں سے بے خبر نہیں رہی ہوں۔ ابھی آپ نے جنرل چنگیزی کو حکم دیا ہے کہ وہ پشیمین کی ہلاکت کی بھی پروا نہ کرے کیونکہ وہ اب آپ کی بیٹی نہیں



ہوا تو وہ جلتی پرتیل کا کام کرے گا، لیکن یہ اب اس کی سمجھ میں بھی نہیں آ رہا تھا کہ اس کے لیے کیا کرنا ممکن ہے۔ ابتدا میں اسے خود پر بڑا اعتماد تھا کہ وہ سب کچھ سنبھال لے لگا لیکن اب اس کا وہ اعتماد چکنا چور ہو چکا تھا۔ اپنے ہیڈ کوارٹر پہنچ کر اس نے حکم جاری کیا کہ قصرِ صدارت اور سی ایس کے ہیڈ کوارٹر کے گرد مشین گنیں اس طرح لگا دی جائیں کہ دو مشین گنوں کے درمیان پچاس فٹ سے زیادہ فاصلہ نہ ہو اور جب جھوم وہاں پہنچ جائے تو مشین گنوں کے دہانے ان پر کھول دیے جائیں۔

لیکن یہ حکم جاری کرنے کے بعد بھی وہ مطمئن نہیں تھا۔ اس نے ایک ہیلی کاپٹر بھی اپنے گھر بھیج دیا کہ وہ اس کے بیوی بچوں کو سی ایس کے ہیڈ کوارٹر لے آئے۔ وہ خود بھی ہیلی کاپٹر سے قصرِ صدارت گیا اور آیا تھا۔ شہر کی سڑکوں پر کار کا استعمال ممکن ہی نہیں رہا تھا۔

دوسری طرف کور کمانڈر کا ہنگامی اجلاس پھر شروع ہو چکا تھا۔ چند کور کمانڈرز نے خیال ظاہر کیا کہ صدر حیات کو سبکدوش کر کے مارشل لا لگا دیا جائے۔

”نہیں۔“ چیف آف آرمی اسٹاف نے اختلاف کیا۔ ”جمہوریت ختم نہیں ہونا چاہیے۔ صدر حیات کو اب عوام کا ریلواری بہا لے جائے گا۔ ہمیں اب دخل دینے کی ضرورت نہیں ہے۔ ہمیں کچھ اور لائحہ عمل بنانا ہوگا۔ کچھ نکات میرے دماغ میں آئے ہیں۔“ اس نے یہ بھی بتایا کہ آدھے گھنٹے کے اندر اندر قضاۃ اور بحریہ کے چیف بھی اس میٹنگ میں شریک ہونے کے لیے آ رہے ہیں۔

اسی وقت آرمی چیف کے لیے ایک اہم کال آئی۔ وہ اس ملک کے ڈیفنس منسٹر کی تھی جس کے طیارے کی تباہی کے سبب شاہ صاحب کی ہلاکت ہوئی تھی۔

کال ریسیو کرتے وقت آرمی چیف کے چہرے پر گہری سنجیدگی تھی۔ اس نے وہ کال کور کمانڈرز کے سامنے ہی ریسیو کی تھی۔

☆☆☆

قصرِ صدارت کی طرف جانے والی ریلی کو صبح دس بجے بڑے گراؤنڈ سے روانہ ہونا تھا لیکن اس کی روانگی دو بجے سے پہلے نہ ہو سکی بلکہ دو بج کر دس منٹ ہو چکے تھے جب وہ کرین حرکت میں آئی جس کے اوپر بنے ہوئے پلیٹ فارم پر پشیمین، ڈیرا اور دانش کے ساتھ اسد گیلانی بھی تھا۔ اس سے زیادہ افراد اس چھوٹے سے پلیٹ فارم پر کھڑے ہو بھی نہیں سکتے تھے۔

رہی، صرف غدار ہے۔“

”ہاں ہاں، وہ غدار ہے۔“

”لیکن میری بیٹی وہ اب بھی ہے۔ آپ نے ابھی جنرل کو جو حکم دیا ہے، اسے واپس لیجیے..... اگر آپ وہ حکم واپس نہیں لیں گے تو میں اسی وقت خود کو گولی مار لوں گی۔ میں اپنی بیٹی کی ہلاکت کی خبر سننے کے لیے زندہ نہیں رہوں گی۔“ روینہ حیات کی آنکھوں سے دو آنسو ٹپک گئے۔

صدر حیات نے غصے سے اس کی طرف دیکھا۔ ”اگر ہم نے کوئی سخت قدم نہ اٹھایا تو یہ کتے ہمارے محل میں آگ لگا دیں گے۔“

”آپ اپنے عوام کو کتے کہہ رہے ہیں؟“

”اور کیا کہوں؟ یہ سارے ملک کو بھنبھوڑے پرتل گئے ہیں۔ یہ ہمارے محل کو بھی آگ لگا دیں گے۔“ صدر حیات نے دہرایا۔

”تو میں کسی ہندو عورت کی طرح آپ کے ساتھ سی ہو جاؤں گی۔“ روینہ حیات نے مضبوط لہجے میں کہا۔

”تم پاگل ہو گئی ہو، آخر کیا کروں میں؟“

”کچھ بھی کریں۔ میری بیٹی پر آٹھی نہیں آنی چاہیے۔“

صدر حیات نے جھٹکے سے سرگھما کر جنرل چنگیزی کی طرف دیکھا۔ ”تم جاؤ جنرل۔“

”پہلے آپ جنرل سے اپنا حکم واپس لیں۔“ روینہ حیات نے ریوالور کی نال اپنی کپٹی پر رکھ لی۔

صدر حیات دانت پیسنے لگا۔ جنرل چنگیزی کے چہرے پر بے بسی تھی۔ صدر حیات غصے کے عالم میں ٹپٹنے لگا۔ روینہ حیات ریوالور کی نال بدستور اپنی کپٹی سے لگائے ہوئے تھی۔

آخر صدر حیات نے چنگیزی کی طرف دیکھ کر روینہ حیات کی طرف اشارہ کرتے ہوئے کہا۔ ”اگر یہ آگ میں جھلس گئیں، تب ہی انہیں اپنی غلطی کا احساس ہوگا۔ تم جاؤ۔ بس اس باغی لڑکی کو چھوڑ کر جو بھی ممکن ہو، وہ کرو۔ وہ باغی ان کی بیٹی ہے۔“ صدر حیات نے ایک جھٹکے سے روینہ حیات کی طرف انگلی اٹھائی۔

گویا اس نے پنا پہلا حکم واپس لے لیا تھا جس کا صریح مطلب یہ تھا کہ ابھی اس کے پاگل ہو جانے میں کوئی کسر رہ گئی تھی۔

چنگیزی جلدی سے اٹھ کر باہر نکل گیا۔ خود اس کا بھی یہی خیال تھا کہ ان بگڑے ہوئے حالات میں پشیمین کو کچھ



شہر کے چار مختلف حصوں میں ان ہیلی کاپٹرز نے پیرا شوٹ کی مدد سے بڑے بڑے تھیلے اتار دیے۔ اگر پیرا شوٹ استعمال نہ کیے جاتے تو وہ وزنی تھیلے ہجوم کے کچھ لوگوں کی ہلاکت اور زخمی ہونے کا سبب بنتے۔

ان تھیلوں میں جدید ترین اسلحہ تھا جس میں ہلکی مشین گنیں بھی شامل تھیں۔

ٹی وی چینلز انہیں ”پراسرار ہیلی کاپٹر“ قرار دے رہے تھے۔ ان ہیلی کاپٹرز کی آمد سے خاصی دیر پہلے پشینہ نے آرمی چیف کی کال ریسیو کی تھی۔

”محترمہ پشینہ صاحبہ!“ اس نے کہا تھا۔ ”طیارے کی تباہی کو ہمارے ملک کی طرف سے اعلان جنگ قرار دیا گیا تھا۔ ابھی وہاں کے ڈیفنس منسٹر نے مجھ سے بات کی تھی۔ وہاں میننگ میں فیصلہ ہوا ہے کہ یو این او کے کسی فیصلے سے پہلے وہ ملک کوئی قدم نہ اٹھائے لیکن اس ملک نے یہ فیصلہ ضرور کیا ہے کہ عوام کو ہتھیار فراہم کیے جائیں۔ وہ ملک ہیلی کاپٹرز میں اسلحہ بھیج رہا ہے۔ پڑوس کے ایک ملک نے اپنا ایک چھوٹا ہوائی اڈا اسے دے دیا ہے۔ ہیلی کاپٹر وہاں سے پرواز کر کے آئیں گے۔ ان پر کوئی فائر نہ کرے۔ وہ چاروں ہیلی کاپٹرز اسلحہ اتار کر جائیں گے اور مزید اسلحہ لے کر آئیں گے۔ یہ یقین کر لیا گیا ہے کہ طیارے کی تباہی کے ذمے دار صرف صدر حیات ہیں اور ان کی حکومت کا خاتمہ عوام ہی کر دیں گے لہذا جس حد تک بھی ممکن ہو، انہیں ہر قسم کی امداد پہنچانی جائے۔“

لیکن وہ اسلحہ فوری طور پر عوام کے کام نہ آسکا۔ ٹی وی کی خبروں کے مطابق سی ایس اور پولیس شہر سے غائب ہو گئی تھی لیکن سی ایس کے ہیڈ کوارٹر اور قصر صدارت کے گرد بھاری مشین گنیں نصب کی جا رہی تھیں۔ اسی لیے یہ اندیشہ تھا کہ اگر لوگوں نے ان دونوں مقامات پر حملہ کرنا چاہا تو ہزاروں افراد مارے جاسکتے ہیں۔

”سفاکی کی انتہا ہو گئی ہے۔“ دانش نے دانت پیسے۔

”مگر لوگوں کا انداز بتا رہا ہے کہ وہ اب کسی قربانی سے دریغ نہیں کریں گے۔“ پارٹی کے صدر اسد گیلانی نے کہا۔ ”وہ مشین گنیں بھی اس عوامی ریلے کو ہرگز نہیں روک سکیں گی۔ خون خواہ کتنا بھی بہہ جائے۔“

ڈیرا نے پشینہ کی طرف دیکھا جو کسی سوچ میں ڈوبی ہوئی تھی اور کچھ پریشان بھی معلوم ہو رہی تھی۔

”ہجوم کی وجہ سے کرین کی رفتار بہت سست ہے۔“

روانگی سے قبل پشینہ نے اعلان کر دیا تھا کہ پہلے کرین، گراؤنڈ سے نکلے گی، اس کے بعد وہاں جمع ہونے والے لوگوں نے اس کی بات مان لی تھی۔ پشینہ نے پہلے ہی کہہ دیا تھا کہ ریلی کی قیادت وہی کرے گی لیکن گراؤنڈ کے باہر جمع ہونے والوں اور ادھر ادھر سے آنے والے ہزاروں افراد کی وجہ سے کرین ان کے بیچ میں آگئی۔

ایک ٹی وی چینل کی کرین اس کرین کے ساتھ ساتھ چل رہی تھی۔ اس کرین پر موجود ٹی وی چینل کا کیرا ہجوم کے علاوہ پشینہ کے شیشے کا گین بھی قریب سے دکھا رہا تھا۔ لوگوں کے خیال کے مطابق اب وہی ان کی نجات دہندہ تھی۔

اس وقت تک شاہ صاحب کے معتقدین بھی ریلی میں شامل ہو چکے تھے اور دیگر سیاسی جماعتوں کے کارکنان بھی اس ریلی کا حصہ بن چکے تھے۔ وہ غالباً ایک تاریخ ساز ریلی تھی۔ اس سے پہلے اتنی بڑی ریلی نہیں نکلی تھی۔

جو ٹی وی چینلز اپنی ”تجزیاتی نشریات“ بھی جاری رکھے ہوئے تھے، ان میں سے بعض کا کہنا تھا کہ ریلی میں دس لاکھ سے زیادہ لوگ تھے اور بعض لوگ پندرہ لاکھ سے زیادہ بتا رہے تھے۔ صحیح اندازہ لگانا کسی کے لیے بھی ممکن نہیں تھا۔

اس وقت سارے ملک میں ہی لوگوں کا طوفان آیا ہوا تھا اور ہر جگہ سرکاری عمارتوں کو آگ لگائی جا رہی تھی۔ فائرنگ سے سی ایس اور پولیس کے چالیس سے زیادہ اہلکار ہلاک ہو چکے تھے۔ عوام میں سے مرنے والوں کی تعداد اس سے کہیں زیادہ تھی۔

خبر کے مطابق صدر حیات کے بیٹے آفتاب کی ملک بھر میں پھیلی ہوئی تمام انڈسٹریز ایک ایک کر کے بھی نذرِ آتش کی جا چکی تھیں۔

”لیکن.....“ پشینہ نے اپنے ساتھیوں سے کہا۔ ”جن سرکاری عمارتوں کو آگ لگائی جا رہی ہے وہ تو ہمارے ملک ہی کا نقصان ہے۔“ اس کے لہجے میں تشویش تھی۔ ”جب ہجوم مشتعل ہوتا ہے تو اسے ان باتوں کا خیال نہیں رہتا۔“ دانش یزدانی نے جواب میں کہا۔

اسی وقت فضا میں چار ہیلی کاپٹر نمودار ہوئے۔ پشینہ اعلان کر چکی تھی کہ ان ہیلی کاپٹرز پر کوئی گولی نہ چلائے کیونکہ ان ہیلی کاپٹرز میں عوام کے لیے اسلحہ آ رہا ہے۔

یہ اسلحہ کہاں سے آ رہا تھا؟ یہ پشینہ کے سوا کوئی نہیں جانتا تھا۔ ہیلی کاپٹرز پر کسی ملک کا نشان نہیں تھا۔



فوراً دوا نکال کر اسے دی۔  
پشیمینہ نے دوا کھا کر اپنا موبائل نکالا اور روئینہ حیات سے رابطہ کیا۔  
”کیسی طبیعت ہے پشیمینہ؟“ روئینہ حیات نے بے تابی سے پوچھا۔

”ابھی حرارت تو ہے مئی، لیکن ٹھیک ہو جاؤں گی۔ آپ پریشان نہ ہوں۔ آپ سے ملنے کو بہت جی چاہ رہا ہے۔“

”تو آ جاؤ کسی طرح۔“ روئینہ حیات نے جلدی سے کہا۔ ”میرے ہوتے ہوئے یہاں تمہیں کوئی نقصان نہیں پہنچا سکتا۔“

”پریسڈنٹ صاحب کہاں ہیں؟“  
”ہاں۔“ روئینہ حیات نے ٹھنڈی سانس لی۔ ”اب تمہارا دل ہی نہیں چاہتا ہوگا کہ انہیں ڈیڈی کہو۔ وہ ملاقات کر رہے ہیں۔ کسی ملک کا سفیر آیا ہے۔“

”میں محل کے اندر آپ سے نہیں مل سکتی مئی! وہاں کوئی نہ کوئی ایسا بندوبست کر دیا جائے گا کہ ہماری باتیں سنی جاسکیں۔ میں آپ سے کچھ خاص باتیں کرنی چاہتی ہوں۔“  
”لیکن میں تو نہیں آ سکتی بیٹی۔“ روئینہ حیات نے ٹھنڈی سانس لے کر کہا۔

”محل کی عمارت سے باہر احاطے میں بھی نہیں آ سکتیں؟“

”ہاں وہاں تو آ سکتی ہوں۔ پریسڈنٹ صاحب نے مجھ پر ایسی کوئی پابندی نہیں لگائی ہے۔“ روئینہ حیات کے لہجے میں جی آگئی۔ اس وقت اس نے اپنے شوہر کا نام بھی زبان پر لانے سے گریز کیا تھا۔

”میرا وہاں آنا آسان نہیں ہوگا مئی! سڑکوں پر اس وقت کار تو چل ہی نہیں سکتی۔ میں ہیلی کاپٹر پر آسکوں گی۔“  
”میں دیکھ چکی ہوں۔ تم نے ایسا کوئی بندوبست کر لیا ہے۔ ہیلی کاپٹر ہی میں تم بڑے گراؤنڈ بھی پہنچی تھیں۔“  
”جی۔“ پشیمینہ نے کہا۔ ”آپ کو ہیلی پیڈ پر آنا ہو گا۔“

قصر صدارت کے گرد زمین کا بہت بڑا قطعہ تھا جسے ایک نہایت بلند چار دیواری گھیرے ہوئے تھی۔ سامنے کے حصے میں باغ تھا جس کے سرے پر صدر حیات نے اپنا ہیلی پیڈ بنوایا تھا۔ وہاں اس کا ہیلی کاپٹر کھڑا ہوتا تھا۔ محل کے عقب میں خاصا بڑا میدان تھا جس پر بنا ہوا ایئر پورٹ اس کے ذاتی جہاز کے لیے تھا۔

دانش بولا۔ ہم کل صبح سے پہلے قصر صدارت نہیں پہنچ سکتے البتہ ہجوم پہلے پہنچ جائے گا۔“  
”قصر صدارت کی آتشزدگی یقینی ہے۔“ اسد گیلانی نے کہا۔

یہی بات پشیمینہ کے دماغ میں بھی چکرار ہی تھی۔  
”وہاں میری ماں اور بھابی بھی ہیں۔“ وہ ٹھنڈی سانس لے کر بولی۔ ”یہ تو میں برداشت نہیں کر سکوں گی کہ وہ بھی اس آگ میں جھلس جائیں۔“  
”لیکن اب اس ہجوم کو روکا نہیں جاسکتا۔“ دانش نے خیال ظاہر کیا۔

”قصر صدارت میں اس وقت صرف یہی دو افراد میری حمایت میں ہیں۔“ پشیمینہ کھوئے کھوئے سے انداز میں بولی۔ ”میں اگر ان دونوں کو نہیں تو کم از کم اپنی ماں کو تو ضرور بچانا چاہوں گی۔“  
”مگر کیسے میڈم!“ اسد گیلانی بولا۔

”بس یہی پریشانی تو لاحق ہے مجھے اس وقت۔“  
دانش اور اسد گیلانی فکر مندی سے اس کی طرف دیکھتے رہے۔ ڈیبرا کا چہرہ اس وقت سپاٹ نظر آ رہا تھا لیکن اس کے وجود میں ہوجان برپا تھا۔ وہ پشیمینہ کے جذبات تو سمجھ ہی رہی تھی لیکن اسے خود بھی روئینہ حیات سے بہت لگاؤ تھا۔  
”کرین نیچے کراؤ دانش۔“ پشیمینہ نے کہا۔ ”اگر میں نے کچھ دیر آرام نہیں کیا تو طبیعت اور خراب ہو جائے گی۔ دوا بھی کھانا ہے۔“

دانش نے فوراً کرین نیچے کروائی۔ پلیٹ فارم سے نیچے اترنے کے بعد پشیمینہ نے کہا۔ ”بس اب کرین اوپر لے جاؤ! ضروری ہے کہ ہجوم کو تم لوگ نظر آتے رہو۔“  
”ہاں۔“

”مجھے فون پر بتا دینا کہ اب کتنا فپر بچر ہے۔“  
پشیمینہ نے سر ہلا دیا۔ اس کے ساتھ ڈیبرا بھی کرین کے پلیٹ فارم سے اتر آئی تھی۔ یہ ممکن ہی نہیں تھا کہ وہ پشیمینہ کو اکیلا چھوڑ دیتی۔

کرین کی گاڑی پر ایک بستر لگا کر اس کے آگے پردہ لگا دیا گیا تھا اور پشیمینہ کے لیے یہ بندوبست دانش ہی نے کروایا تھا۔

ہجوم نے پشیمینہ کو نیچے دیکھ کر زور زور سے نعرے لگانا شروع کر دیے۔ پشیمینہ ان سب کی طرف دیکھتی اور ہاتھ ہلاتی ہوئی پردے کے پیچھے جا کر بستر پر لیٹ گئی۔ ڈیبرا نے



لیکن میں انہیں اگر روکوں گی بھی تو وہ نہیں رکیں گے بلکہ اس پروپیگنڈے پر یقین کر لیں گے جو مخالف سیاسی جماعتوں نے ریلی میں شامل ہونے سے پہلے کیا تھا۔  
”مجھے بھی علم ہے اس پروپیگنڈے کا۔“  
”اسی لیے میں آپ سے آج ہی مل لینا چاہتی ہوں۔  
کل تو نہ جانے کیا ہو۔“

”ہاں۔“ روینہ حیات نے ٹھنڈی سانس لی۔  
”قسمت میں یہ بھی لکھا تھا کہ میں ان کے ساتھ ہی اپنی جان دوں۔“

”ملاقات ہونے پر میں آپ کو ایک ایسی ہی تدبیر بتانا چاہتی ہوں کہ آپ خود کو بچا سکیں۔“  
”لیکن میں بچتا نہیں چاہتی۔“ روینہ حیات نے بھرائی ہوئی آواز میں کہا۔ ”مجھے اب ان سے محبت تو نہیں رہی لیکن میں مشرقی عورت کی یہ روایت زندہ رکھوں گی کہ آخری سانس بھی شوہر کے ساتھ لوں۔“

”خیر! ابھی میں اس بحث کو طویل نہیں کرنا چاہتی۔  
ملاقات پر بات ہوگی۔ اور ہاں، کیا بھابی اب بھی میری حمایت میں ہیں؟“

”ہاں، آج اس کی ایسی ہی کسی بات پر آفتاب نے اس کے منہ پر تھپڑ بھی مار دیا تھا۔ وہ مجھ سے لپٹ کر بہت روئی تھی۔ دونوں میاں بیوی میں آج بات چیت بند ہے۔“  
”کیا آپ بھابی کو بھی اپنے ساتھ ہیلی پیلر پر لاسکیں گی؟ ان سے بھی مل لوں۔“

”اس کا میں وعدہ نہیں کر سکتی پشیمینہ! بس کوشش کر سکتی ہوں۔“

”ٹھیک ہے۔ اب میں فون بند کر رہی ہوں۔ میری دوسری کال کا انتظار کیجیے گا۔ میں آپ کو بتاؤں گی کہ آپ ہیلی پیلر پر کس وقت پہنچیں۔“  
”میں انتظار کروں گی۔“

پشیمینہ نے فون بند کیا۔ ڈیبرا بڑے غور سے اس کی طرف دیکھ رہی تھی۔ اس نے بڑی سنجیدگی سے پوچھا۔ ”کیا ارادہ ہے پشیمینہ؟“

پشیمینہ نے اسے جواب نہیں دیا اور موبائل پر قصی سے رابطہ کیا۔ پہلے بھی بلی کا پٹر کا بندوبست اسی کے ذریعے سے ہوا تھا۔

”جی، کہیے!“ قصی کی آواز اس وقت بھی آنسوؤں میں ڈوبی ہوئی سی لگی تھی۔ کوئی بھی اتنی جلدی اپنے باپ کی موت فراموش نہیں کر سکتا۔

”ہاں، ہاں۔“ روینہ حیات نے کہا۔ ”ٹھہرتی ہوئی اس طرف بھی نکل آؤں گی۔“  
”لیکن میں دن میں نہیں، رات کے اندھیرے میں آؤں گی۔“ پشیمینہ نے کہا۔ ”ہیلی کاپٹر کی پرواز بھی خاصی تنگی ہوگی۔ میں کوشش کروں گی کہ مجھے کوئی دیکھ نہ سکے۔“  
”لیکن ہیلی پیلر پر چار محافظ تو ہوتے ہی ہیں۔ وہ تو تمہیں دیکھ لیں گے۔“

”وہ دیکھ لیں تو کوئی حرج نہیں ہے۔ وہ اپنے آقا کو براہ راست تو اس کی اطلاع دے نہیں سکتے۔ وہ اپنے انچارج کو اطلاع دیں گے۔ پھر وہ ملٹری سیکریٹری کو اطلاع دے گا۔ اس کے بعد وہ اطلاع شہنشاہ معظم تک پہنچے گی۔ اتنی دیر میں آپ سے مل کر میں وہاں سے واپسی کے لیے روانہ ہو چکی ہوں گی۔“

”اتنی جلدی واپس چلی جاؤ گی۔“ روینہ حیات کے لہجے میں مایوسی تھی۔

”مجبوری ہے مہی! زیادہ رکنا میرے لیے مناسب نہیں ہوگا۔ اطلاع ملنے کے بعد آپ کے ساتھ بھی ان کا نہ جانے کیا رویہ ہو۔“

”مجھے اس کی پروا نہیں ہے۔ رپورٹور اب ہر وقت میرے ساتھ رہتا ہے۔ میں جب چاہوں گی، اپنی زندگی ہی ختم کر لوں گی۔“

”خدا نہ کرے۔“ پشیمینہ نے جلدی سے کہا۔ ”بس آپ آج رات میرا انتظار کیجیے گا۔ زیادہ رات کو باہر نکلنا آپ کے لیے مشکل تو نہیں ہوگا؟“

”وہ شراب تو پیتے ہی ہیں، تم جانتی ہو۔۔۔۔۔ آج کل زیادہ پینے لگے ہیں اور آج رات تو شاید بہت زیادہ پی جائے۔“

”کیوں؟“

”میں محسوس کر رہی ہوں کہ اب وہ خاصے مایوس ہو چکے ہیں لیکن ملک سے فرار ہو کر بھی نہیں جانا چاہتے۔ میں نے آج ہی سنا تھا۔ انہوں نے بڑے غصے سے چیخ کر شاید اپنے ملٹری سیکریٹری سے کہا تھا کہ وہ اپنی زندگی کی آخری سانس بھی اس ملک کے حکمران کی حیثیت سے لینا چاہتے ہیں۔“ خاموش ہو کر روینہ حیات نے ٹھنڈی سانس لی۔

”یہ تو اب ہوگا۔ کل صبح تک ریلی قصر صدارت پہنچ جائے گی۔ مشین گنیں بھی انہیں قصر صدارت میں داخل ہونے سے نہیں روک سکیں گی۔ اب تو میں بھی انہیں نہیں روک سکوں گی۔ اگرچہ عوام مجھے شدت سے چاہنے لگے ہیں



بولی۔ ”یہ میری جیت نہیں، یہ ان شہیدوں کی جیت ہے جن کی لاشیں اسپتال پہنچ چکی ہیں۔“  
اس وقت تک ایک سو بائیس افراد گولیوں کا شکار بن چکے تھے جس کے بعد نہ کہیں پولیس کا پتا تھا، نہ ہی ایس کے اہلکاروں کا۔

ٹی وی چینلز مختلف خبریں پہنچا رہے تھے۔ اس دن تین ملکوں کے سفیروں نے صدر حیات سے ملاقات کی تھی لیکن یہ معلوم نہیں ہو سکا تھا کہ ان ملاقاتوں میں کیا گفتگو ہوئی تھی۔ اسی لیے قیاس آرائیاں کی جارہی تھیں۔

دس بجے کے قریب کرین نیچے کی گئی تاکہ جو افراد اس کے پلیٹ فارم پر تھے، کھانا کھالیں۔  
ریلی میں شریک زیادہ تر افراد اپنے گھروں سے کھانے پینے کا سامان لے کر نکلے تھے۔ جن کے ساتھ اس قسم کا سامان نہیں تھا، انہیں دوسروں نے اپنے ساتھ کھانا کھلایا تھا۔ صورت حال کچھ ایسی بن گئی تھی جیسے ان سب کا تعلق ایک ہی خاندان سے ہو۔

کھانے کے دوران میں پشینہ نے افسردگی سے کہا۔  
”جو لوگ ہلاک ہو چکے ہیں، ہم ان حالات میں ان کے گھر جا کر ان کو تسلی بھی نہیں دے سکتے، تعزیت بھی نہیں کر سکتے۔“  
”مجبوری ہے پشینہ؟“ دانش نے کہا۔ ”اگر کوئی راستہ بن بھی جائے تو باقی رات میں ان سب کے گھر جانا ممکن بھی نہیں ہے۔ اب تو یہ سب کچھ اسی وقت ہو سکے گا جب ہمارا یہ مشن مکمل ہو جائے گا۔“

پشینہ ٹھنڈی سانس لے کر رہ گئی۔  
باقی لیڈرز بھی افسردہ دکھائی دے رہے تھے لیکن ڈیبرا کا چہرہ ہر وقت ساٹ ہی دکھائی دیتا تھا۔ یہ الگ بات ہے کہ اس کے وجود میں مسلسل ایک طوفان برپا تھا۔

کھانے کے بعد پشینہ نے کہا۔ ”مجھے یہ افسوس تو ساری زندگی رہے گا کہ میں اس ملک کے صدر کی بیٹی.....“  
”مت کر دیہ بات۔“ دانش نے اس کی بات کاٹ دی۔ ”تم نے حق کے لیے ایک فیصلہ تو کر لیا لیکن یہ غیر فطری امر ہو گا کہ تمہارے دل میں اپنے باپ کے لیے ذرا بھی درد نہ ہو۔“

اس وقت پشینہ کی آنکھیں جھلجھلا گئیں جس سے ظاہر ہو گیا کہ دانش کی بات غلط نہیں تھی۔ اس نے دوسری طرف منہ پھیر کر اپنی بھیگی ہوئی آنکھیں صاف کیں۔

”اب ڈھائی بج رہے ہیں دانش! تین بجے ہیلی کا پٹر آ جائے گا۔“

”اقصی ڈیڑھ گھنٹہ نے ابھی تک خود کو پوری طرح نہیں سنبھالا ہے، لیکن اس حالت میں بھی تم اپنے لوگوں کی قیادت کرتے ہوئے ریلی میں شامل ہو۔ میں تمہیں خراج تحسین پیش کرتی ہوں لیکن اس وقت میں نے تمہیں اپنی ہی ایک غرض سے فون کیا ہے۔“

”آپ کے لیے کوئی بھی کام کرنا میرے لیے اعزاز سے کم نہیں۔“  
”مجھے کہیں جانا ہے تھوڑی دیر کے لیے۔ ہیلی کا پٹر کی ضرورت پڑے گی۔“

”یہ کوئی مسئلہ نہیں۔ اترو کلب تو کیا، اس وقت ملک کے سارے ادارے، سارے لوگ آپ کی آنکھ کے ایک اشارے پر جان دینے کے لیے تیار ہیں۔ آپ ہیلی کا پٹر کس وقت چاہتی ہیں؟“

”رات کو۔“ پشینہ نے جواب دیا۔ ”ٹھیک تین بجے ہیلی کا پٹر کرین کے قریب پہنچ جائے اور مجھے، ڈیبرا کے ساتھ اٹھالے جائے۔“

”میں اترو کلب سے بات کیے بغیر آپ سے وعدہ کر سکتی ہوں کہ یہ ہو جائے گا۔“

”تمہارے اس یقین کے باوجود میں تمہاری کال کا انتظار کروں گی۔“

”میں ابھی دس منٹ کے اندر فون کرتی ہوں آپ کو۔“

☆☆☆

شام ہونے سے پہلے پہلے شہر پر عوام کا قبضہ تقریباً مکمل ہو چکا تھا۔ سرکاری ٹی وی کے کارکنان تک عوام کے ساتھ ہو گئے تھے اور اب وہ بھی اسی قسم کے پروگرام چلا رہے تھے جیسے دوسرے چینلز پر چل رہے تھے۔ اسی طرح بجلی کے محکمے کے ارکان نے بھی بغاوت کا پرچم لہرا دیا تھا۔ انہوں نے مزید برقی روشنیوں کا انتظام بھی کر دیا تھا۔ مختلف لوگوں نے مناسب فاصلوں سے لاؤڈ اسپیکر بھی اس طرح لگا دیے تھے کہ کرین کے پلیٹ فارم پر موجود ری پبلکن فورم کے لیڈرز کی تقریریں بھی ہر شخص تک آسانی سے پہنچ رہی تھیں۔

پشینہ کی آواز گونج رہی تھی۔ ”میں عوام کو مبارک باد پیش کرتی ہوں۔ حکومت دراصل ختم ہو چکی ہے۔ اب صرف ضد ہے، وہ بھی چند گھنٹوں کی مہمان۔“

”پشینہ حیات، زندہ باد“ کے نعرے اتنے زیادہ لگے کہ پشینہ کو خاموش ہونا پڑا۔ جب شور خاصا کم ہوا تو وہ پھر



چاہیے کہ وہ ہمیں دھوکا دے کر فرار ہرگز نہیں ہو رہی ہیں۔  
یقیناً ان کے کہیں جانے میں کوئی بہتری ہوگی۔

جلد ہی فضا میں ایک ہیلی کاپٹر نمودار ہوا۔  
پشیمین نے ایک بار پھر مانگ کھولا اور کہا۔ ”کوئی اس  
ہیلی کاپٹر پر فائر نہ کرے۔ اسی ہیلی کاپٹر نے مجھے اور ڈیبرا  
کو یہاں پہنچایا تھا اور اب مجھے لینے بھی وہی ہیلی کاپٹر آ رہا  
ہے۔“ اس نے مانگ پھر بند کر دیا۔

ہیلی کاپٹر کرین کے اوپر آ کر پلیٹ فارم سے کچھ اوپر  
معلق ہو گیا۔

پشیمین نے ساتھیوں سے خدا حافظ کہا اور ڈیبرا کے  
ساتھ ہیلی کاپٹر میں سوار ہو گئی۔

نہ جانے کیوں دانش کو اس کا ”خدا حافظ“ کہنا کم از کم  
اس وقت اچھا نہیں لگا تھا۔

”تم صبح جگہ پہنچ سکو گے نا؟“ پشیمین نے ہیلی کاپٹر کے  
پائلٹ سے کہا۔

”آپ بالکل بے فکر رہیے۔“ پائلٹ نے جواب  
دیا۔

”وقت کا بھی خیال رکھتا ہے۔“  
”مجھے سب کچھ سمجھا یا گیا ہے۔“ پائلٹ نے بڑے

اعتماد سے کہا۔ پھر ہیلی کاپٹر روانہ ہو گیا۔  
اس کے بعد پشیمین نے اس سے کچھ نہیں کہا۔

ڈیبرا خاموشی سے سوچ میں ڈوبی ہوئی تھی۔  
پھر جب ہیلی کاپٹر نے نیچے ہونا شروع کیا تو پشیمین

بول پڑی۔ ”کیا ہم پہنچ گئے؟“  
”بس پہنچنے والے ہیں۔ یہاں سے ہمیں کم بلندی پر

اڑنا ہے۔“  
”وہ تو بہتر ہے۔ وہاں جو مشین گئیں لگی ہوئی ہیں،

ان سے کوئی خطرہ نہیں ہوگا۔ وہ لوگ یہی سمجھیں گے کہ ہیلی  
کاپٹر میں جو کوئی بھی ہے، اسے صدر نے طلب کیا ہوگا۔

انہیں بس یہ ابھمن ہوگی کہ انہیں اس کی اطلاع کیوں نہیں  
دی گئی اور جب تک وہ کسی کوفون کر کے اس بارے میں

پوچھیں گے، ہمارا ہیلی کاپٹر ان سے آگے نکل چکا ہوگا۔“  
”خدا کرے ایسا ہی ہو۔ میں تو یہ سوچ کر چلا ہوں

کہ آپ کی خاطر میری زندگی ختم ہو جائے تو یہ میرے لیے  
کوئی مہنگا سودا نہیں ہوگا۔“

”متاثر کن ہے تمہاری یہ بات لیکن فکر نہ کرو۔ سب  
ٹھیک ہو جائے گا۔“ پشیمین نے کہا۔

اور اس نے جو کچھ کہا تھا، ٹھیک ہی کہا تھا۔ ہیلی کاپٹر

وہ دانش یزدانی اور اسد گیلانی، دونوں ہی کو بتا چکی  
تھی کہ وہ اپنی ماں سے آخری مرتبہ ملنے جا رہی ہے۔

اس وقت اسد گیلانی نے تیسری مرتبہ کہا۔ ”آپ کا  
قصر صدارت جانا مناسب نہیں ہے۔ آپ بہت بڑا خطرہ

مول لے رہی ہیں میڈم۔“  
”اپنی ماں کی خاطر میں ہر خطرہ مول لینے کے لیے

تیار ہوں۔ سب کچھ بہت رازداری سے ہوگا۔ میں اپنی ماں  
کو وقت دے چکی ہوں اور ملاقات کی جگہ کا انتخاب بھی

بہت سوچ سمجھ کر کیا ہے۔ اگر پھر بھی وہاں کوئی گڑبڑ ہو گئی تو  
میری زندگی کے لیے کوئی خطرہ نہیں ہے۔ وہ مجھے زیادہ سے

زیادہ گرفتار کریں گے۔ میری ماں میری زندگی کی ضامن  
بن چکی ہیں۔ میں آپ لوگوں کو بتا چکی ہوں کہ صدر صاحب

اپنی بیوی سے بہت محبت کرتے ہیں اور میری ماں.....“  
”وہ سب آپ ہمیں بتا چکی ہیں۔“ اسد گیلانی بول

پڑا۔  
”لیکن یہ نہیں بتایا کہ جب دو ہیلی کاپٹر میرے گھر

آئے تھے، تو ان کا ارادہ مجھے مارنے کا نہیں، صرف اغوا  
کرنے کا تھا۔ وہ مجھے اغوا کر کے صرف نظر بند کرنا چاہتے

تھے۔“  
”اور یہ وہ اب بھی کر سکتے ہیں۔“ دانش بول پڑا۔

”بالفرض ایسا ہوا تو میرے نائب کی حیثیت سے  
ریلی کی قیادت تم ہی کو کرنا ہے۔ اس کا اعلان ابھی سے کر دو،

بلکہ میں خود کرتی ہوں۔“  
اس نے مانگ کھولا۔ لاؤڈ اسپیکر پر پشیمین کی

آواز گونجنے لگی۔ ”میرے پُر عزم ساتھیو! آپ لوگ صبح  
یاب تو ہو چکے ہیں۔ اب صرف ایک رکی کارروائی باقی

ہے۔ مجھے ابھی ایک بہت ضروری کام سے کہیں جانا پڑ رہا  
ہے۔ دانش یزدانی کا خیال ہے کہ میں خطرہ مول لے رہی

ہوں لیکن میں ایسا نہیں سمجھتی اور اگر بالفرض مجال کوئی گڑبڑ  
ہو گئی تو دانش یزدانی میرے نائب کی حیثیت سے آپ کے

ساتھ ہیں۔“  
مجمع سے شورا اٹھا کہ وہ نہ جائے۔ جب وہ شور کچھ تھا تو

پشیمین نے کہا۔ ”میں جس کام سے جا رہی ہوں، وہ بہتری  
کے لیے ہے۔ آپ لوگ مجھے جانے کی اجازت دیں۔ میں

آپ کی شکر گزار ہوں گی۔“ پھر پشیمین نے مانگ بند کر دیا۔  
دوبارہ شور اٹھا لیکن وہ پہلے شور سے زیادہ نہیں تھا۔

پھر وہ بھی دب گیا۔ یقیناً کچھ لوگوں نے کچھ لوگوں کو سمجھایا ہو  
گا کہ پشیمین حیات اگر کہیں جا رہی ہیں تو ہمیں یقین کر لینا



روبینہ حیات روہانی ہو گئی تھی۔

”میں آپ کو زندہ دیکھنا چاہتی ہوں، خواہ آپ مجھ سے کبھی بات نہ کریں۔“  
”ہرگز نہیں کروں گی۔“

یہ روبینہ حیات کا آخری جملہ تھا جو پشینہ سن سکی۔ وہ جیسے ہی ہیلی کاپٹر میں سوار ہوئی تھی، کسی جانب سے چلائی جانے والی ایک گولی اس کے سر پر لگی تھی۔ گولی چلنے سے پہلے ایک دھماکا بھی ہوا تھا اور گولی چلنے کی آواز اس میں دب گئی تھی۔

اس کے بعد پے در پے دھماکے اور پھر ایک بہت بڑا دھماکا لیکن پشینہ وہ سب کچھ نہ سن سکی۔ وہ اندھیرے میں ڈوب چکی تھی۔

☆☆☆

ان دھماکوں کی آوازیں بہت دور تک سنی گئی تھیں۔ کرین پر دانش یزدانی اور اسد گیلانی نے بھی سنی تھیں۔ دانش یزدانی تو کسی خیال سے چکرا کر گر بھی پڑتا اگر اسد گیلانی نے اسے سنبھال نہ لیا ہوتا۔

”ختم ہو گیا، سب کچھ ختم ہو گیا، میری زندگی ختم ہو گئی۔“ دانش کی آواز بے شکل نکل سکی تھی۔  
”ہمیں چاہیے تھا کہ میڈم کو ہر قیمت پر روکتے۔“ اسد گیلانی نے کہا۔

دانش یزدانی کی پلکیں جھپک جھپکی تھیں۔ ان دھماکوں نے ہر طرف ہچک چا دی تھی۔ ٹی وی چینلز چنچ رہے تھے۔

کرین جہاں تک پہنچی تھی، وہاں سے قصر صدارت دکھائی نہیں دے رہا تھا لیکن وہاں جو آگ بھڑکی تھی، اس کی روشنی وہاں سے بھی دیکھی جاسکتی تھی۔

جو کچھ اسد گیلانی اور دانش یزدانی نے سمجھا تھا، وہ عام لوگ نہیں جانتے تھے۔ ان میں تو یہ بات سینہ بہ سینہ پھیلی چلی جا رہی تھی کہ پشینہ حیات جس کام سے گئی تھی، وہ کام یہی تھا کہ قصر صدارت کو تباہ کر دے تاکہ جب ریلی وہاں پہنچے تو وہ لوگ مشین گنوں کی گولیوں سے محفوظ رہیں۔

دانش کی حالت اتنی خراب ہوئی تھی کہ اسد گیلانی کی ہدایت پر کرین فوراً نیچے کی گئی۔ ہجوم میں سے کئی ڈاکٹر نکل کر دانش کو دیکھنے آ گئے۔

”میں ٹھیک ہوں۔“ دانش نے جسے زبردستی بستر پر لٹا دیا گیا تھا، اٹھنے کی کوشش کرتے ہوئے کہا۔ ”میں ٹھیک ہوں۔“ اس نے دہرایا۔

صحیح وقت پر صحیح جگہ اتر گیا۔ قریب ہی صدر حیات کا ہیلی کاپٹر کھڑا تھا۔ چار محافظ وہاں پہرہ دے رہے تھے۔ انہوں نے چونک کر دیکھا کہ روبینہ حیات اور آفتاب حیات کی بیوی قدسیہ حیات کسی طرف سے نکل کر تیزی سے ہیلی کاپٹر کی طرف بڑھی تھیں۔ وہ چاروں ہیلی کاپٹر کے لینڈ کرنے پر بھی الجھن کا شکار ہوئے ہوں گے اور اب ان دونوں خواتین کو دیکھ کر بھی ان کی الجھن میں اضافہ ہوا ہو گا لیکن وہ یہ ہمت نہیں کر سکتے تھے کہ صدر کی بیوی کو روک کر پوچھیں کہ یہ کیا معاملہ ہے۔

ڈیبرا اور پشینہ تیزی کے ساتھ ہیلی کاپٹر سے اتری تھیں۔ جیسے ہی دونوں خواتین قریب پہنچیں، پشینہ نے ماں کو گلے لگا لیا۔

”بس!“ پشینہ نے سرگوشی کی۔ ”اب آپ دونوں یہاں سے نکل چلیے۔“  
”کیا؟“ روبینہ حیات چونکی۔

”میں آپ سے ملنے نہیں، آپ کو لینے آئی ہوں۔“  
”ہرگز نہیں پشینہ، ہرگز نہیں۔“ روبینہ حیات اس سے الگ ہو گئی۔ ”مجھے اپنے شوہر کے ساتھ مرنا ہے۔“  
پشینہ نے جھٹکے سے سرگھما کر ڈیبرا کی طرف دیکھا۔

یہ ایک طے شدہ اشارہ تھا۔ ڈیبرا کے ہاتھ میں فوراً ریوالتور نظر آیا اور پھر اتنی تیزی سے، یکے بعد دیگرے چار گولیاں چلیں کہ چاروں ہی محافظ زمین پر گرے اور ہمیشہ کے لیے بے حس و حرکت ہو گئے۔ پشینہ جانتی تھی کہ تیزی سے فائرنگ کرتے ہوئے بھی کوئی نشانہ خطا نہیں کرتی تھی۔

”یہ کیا کر رہی ہو؟“ روبینہ حیات چہیتی۔  
”اس جہنم سے نکل چلیے می۔“ قدسیہ حیات تیزی سے بولی۔ ”پشینہ نے بالکل ٹھیک فیصلہ کیا ہے۔“  
”نہیں۔“ روبینہ حیات پھر چہیتی۔

”آپ چڑھے ہیلی کاپٹر میں بھابی۔“ پشینہ نے کہا۔ اس نے اور ڈیبرا نے روبینہ حیات کو جکڑ لیا تھا۔

”نہیں پشینہ!“ روبینہ حیات چیخے جا رہی تھی۔ وہ بہت ہلکی پھلکی تو نہیں لیکن زیادہ صحت مند بھی نہیں تھیں۔ ڈیبرا اور پشینہ نے اسے زمین سے اٹھایا۔

”ان کے ہاتھ پکڑیے بھابی۔“ پشینہ نے کہا۔ پشینہ اور ڈیبرا، روبینہ حیات کو ہیلی کاپٹر پر چڑھانے میں کامیابی ہو گئیں۔ ہیلی کاپٹر میں ان دونوں نے روبینہ حیات کو کس کر پکڑ بھی لیا تھا۔

”میں تمہیں زندگی بھر معاف نہیں کروں گی پشینہ!“



کا پٹر میں اغوا کیا جا رہا تھا۔  
 ”میں نے پوچھا ہے تم نے گولی کسے ماری ہے؟“  
 صدر حیات پھر گر جا۔  
 ”میں نے ہیلی کاپٹر پر گولی چلائی تھی۔“ محافظ مری  
 مری سی آواز میں بولا۔ ”اسی وقت ہونے والے دھماکے کی  
 آواز سے میرا ہاتھ بہک گیا۔“  
 ”تمہارے ساتھی نے بتایا ہے کہ وہ گولی پشیمینہ کے  
 لگی ہے۔“  
 ”لیکن میں نے تو.....“

محافظ کا جملہ پورا نہیں ہو سکا۔ صدر حیات کی جیب  
 سے نکلنے والے ریوالور کی پے در پے تین گولیاں اس کے  
 سینے میں بیوست ہو گئی تھیں اور وہ فرش پر گر کر تر پنے لگا تھا۔  
 دوسرے محافظ کا چہرہ زرد پڑ گیا۔ اسے یقین ہو گا کہ  
 اب اس کی باری ہے۔

صدر حیات نے ریوالور اپنی جیب میں رکھ لیا اور  
 دوسرے محافظ سے بولا۔ ”اس بد بخت کی لاش ہواؤ یہاں  
 سے اور جو خون پھیل گیا ہے، اس کی صفائی کرواؤ۔“  
 دوسرا محافظ بہت تیزی سے باہر نکل گیا۔

”سب ساتھ چھوڑ گئے۔“ صدر حیات ٹھلٹا ہوا  
 بڑبڑانے لگا۔ ”تمہاری بیوی بھی چلی گئی اور وہ بھی جس سے  
 میں محبت کرتا تھا۔ تم بھی چلے جاؤ کہیں۔“ صدر حیات نے  
 آفتاب کی طرف انگلی اٹھائی۔ ”لیکن میں بھی اکیلا نہیں  
 مروں گا۔ ہزاروں کو مرنا ہو گا میرے ساتھ۔“

آفتاب خاموش کھڑا رہا۔ صدر حیات کی بات اس کی  
 سمجھ میں نہیں آئی ہوگی۔

”موت بچھا رہا ہوں میں محل میں۔“ صدر حیات کی  
 مسکراہٹ بڑی زہریلی تھی۔ ”میں اندازہ لگا چکا ہوں کہ  
 میری حکومت ختم ہو چکی ہے۔ فوج، بحریہ، فضائیہ سب  
 احسان فراموش نکلے۔ بس ایک احسان ہے ان کا مجھ پر۔“  
 صدر حیات کا لہجہ طنزیہ ہو گیا۔ ”انہوں نے ابھی میرے خلاف  
 خود کوئی قدم نہیں اٹھایا ہے۔ دوسرے تمام ادارے بھی خود مختار  
 ہو چکے ہیں۔ ہاں اگر پشیمینہ زندہ رہ جاتی تو وہ اس کے اشاروں  
 پر ضرور ناپچے۔“

”آپ بیٹی کی موت کا ذکر اتنی سفاکی سے کر رہے ہیں  
 ڈیڈی۔“ آفتاب کی آواز بھرا گئی۔

”بیٹی نہیں رہی تھی وہ میری۔“ حیات بیٹے پر بڑبڑ گیا۔  
 ”باغی تھی میری، اور ہو سکتا ہے وہ مری نہ ہو۔ بس گولی چلی ہے  
 اس پر! ضروری نہیں کہ وہ مری گئی ہو۔“

اس کے باوجود ڈاکٹروں نے اس کا معائنہ کیا۔ وہ طبی  
 سامان لے کر اس ریلی میں شامل ہوئے تھے مگر انہیں یہ  
 گمان ہرگز نہ ہو گا کہ انہیں دانش یزدانی کو بھی دیکھنا پڑے  
 گا۔

”نہیں، کچھ نہیں۔“ ڈاکٹروں نے متفقہ طور پر اعلان  
 کیا۔ ”کوئی خطرے کی بات نہیں..... وقتی طور پر جھٹکا لگا ہے  
 دماغ کو۔“

تاہم کسی قسم کی دو گولیاں اسے پانی سے کھلا دی  
 گئیں۔

”کرین اوپر لے چلیے۔“ دانش نے اسد گیلانی سے  
 کہا۔

ریلی کے جو لوگ سب سے آگے تھے اور جنہیں قصر  
 صدارت دکھائی دے رہا تھا، ان کے ذریعے سے یہ بات  
 بھی بڑی تیزی سے پھیلی کہ قصر صدارت کو کچھ نہیں ہوا ہے۔  
 دھماکے قصر صدارت کے عقب میں ہوئے ہیں۔

یہ بات ٹی وی چینلز سے بھی نشر ہو گئی۔  
 تو پھر یہ دھماکے کیسے تھے؟ آگ کہاں لگی تھی؟ یہ  
 سوال لوگوں کی زبان پر بھی تھا اور ٹی وی چینلز پر بھی اس  
 بارے میں باتیں ہونے لگی تھیں۔

”پشیمینہ تو ہیلی ہیلپڈ پر اتری ہوگی۔“ دانش کی آواز  
 میں خوشی کی کپکپاہٹ تھی۔ ”اور ہیلی ہیلپڈ قصر صدارت کے  
 عقب میں نہیں، سامنے کے حصے میں ہے۔“

ایم این اے کی حیثیت سے وہ دو تین مرتبہ قصر  
 صدارت جا چکا تھا۔

مگر لوگوں کے لیے جو معاملہ ایک معما بنا ہوا تھا، وہ  
 صدر حیات کے لیے معما نہیں تھا۔ وہ غصے میں ٹھلٹے ہوئے  
 کہہ رہا تھا۔ ”ہجوم کے کچھ لوگ غالباً شمال کی جانب سے  
 آئے ہوں گے۔ ان کے پاس عام اسلحہ ہی نہیں راکٹ بھی  
 آچکے ہیں جو وہاں برسائے گئے۔ انرپورٹ تباہ ہو گیا اور  
 میرا جہاز آگ کے شعلوں میں گھرا ہوا ہے۔ فائر بریگیڈ  
 اسٹیشن سے کوئی نہیں آیا۔ جہاز خاک ہو جائے گا۔“

آفتاب متفکر انداز میں خاموش کھڑا تھا۔ اسی وقت دو  
 خوف زدہ محافظ وہاں پہنچے۔

”کسے گولی ماری ہے تم نے؟“ صدر حیات نے گرج  
 کر ان میں سے ایک کی طرف دیکھتے ہوئے کہا۔

محافظ خوف سے کانپتی ہوئی آواز میں بولا۔ ”ہم نے  
 ہیلی کاپٹر اس طرف اترتے دیکھ لیا تھا اس لیے بھاگتے  
 ہوئے ادھر گئے تھے۔ بیگم صاحبہ اور چھوٹی بیگم کو اس ہیلی



چار بجے والے تھے جب دانش یزدانی نے کسی کی کال ریسیوی۔

”کیا!“ وہ کچھ سن کر چیخ پڑا تھا۔

اسد گیلانی نے چونک کر اس کی طرف دیکھا۔ دانش کے چہرے کا رنگ اڑ گیا تھا۔ اس کے ہاتھ کی کپکپاہٹ بھی صاف ظاہر ہو رہی تھی جس سے وہ موبائل پکڑے ہوئے تھا۔

”کیا ہوا؟“ اسد گیلانی نے جلدی سے پوچھا۔

دانش نے کوئی جواب نہیں دیا۔ چند لمحے دوسری طرف سے آنے والی آواز سن رہا، پھر یک لخت اس نے سر گھما کر ایک جانب دیکھا۔ ”ہاں۔“ اس کی آواز میں اب بھی کپکپاہٹ تھی۔ ”میں دیکھ رہا ہوں۔ ہیلی کاپٹر آ رہا ہے۔“ اسد گیلانی نے بھی دیکھ لیا کہ اس جانب سے ایک ہیلی کاپٹر آ رہا تھا۔

”ٹھیک ہے، میں فوراً آ رہا ہوں۔“ دانش نے کہا اور موبائل بند کر دیا۔

”کیا ہوا، کچھ تو معلوم ہونا چاہیے مجھے۔“ اسد گیلانی پھر بولا۔ ”یہ ہیلی کاپٹر.....“

”مجھے لینے آ رہا ہے۔“ دانش نے اس کی بات کاٹ دی۔ ”ڈیبرانے فون کیا تھا۔ اس نے بتایا ہے کہ محل سے واپسی پر پشیمین نے ہیلی کاپٹر اپنے گھر کے ٹیرس پر اتار دیا تھا۔ وہ اپنی والدہ کو یہاں نہیں لانا چاہتی تھی۔ لیکن وہیں اسے اچانک سردی لگ کر بہت تیز بخار ہو گیا ہے۔ اس نے مجھے بلایا ہے۔ ہیلی کاپٹر بھیجا ہے میرے لیے۔“

”تم جھوٹ بول رہے ہو دانش۔“ اسد گیلانی نے تیزی سے کہا۔ ”صرف تیز بخار کی اطلاع پر تم اتنے بدحواس نہیں ہو سکتے۔ سچ بتاؤ، کیا بات ہے؟“

اس وقت ہیلی کاپٹر ان کے سر پر آچکا تھا۔

”آپ اعلان کر دیجیے گا۔“ دانش نے اس کی بات کا جواب دینے کے بجائے کہا۔ ”ضروری ہے یہ اعلان کرنا کہ پشیمین کی طبیعت زیادہ خراب ہو گئی ہے اس لیے میں اسے دیکھنے جا رہا ہوں۔“

ہیلی کاپٹر اب اتنا نیچے آچکا تھا کہ دانش یزدانی اس پر سوار ہو سکتا تھا۔ اسد گیلانی کو اپنی بات کا جواب نہیں ملا اور دانش چلا گیا۔

اب مجبوری تھی۔ اسد گیلانی کو وہ اعلان کرنا ہی پڑا جو دانش یزدانی چاہتا تھا۔ نتیجہ یہ کہ ریلی کے شرکاء میں بے چینی پھیل گئی۔ بہت سے لوگ ٹی وی چینلز کو فون کرنے لگے۔ ہر ایک کا سوال یہی تھا کہ پشیمین کی حیات کو بخار ہو گیا ہے یا کوئی

”آپ دو حصوں میں تقسیم ہو گئے ہیں ڈیڈی!..... آپ پشیمین کی زندگی کے بھی خواہش مند نظر آ رہے ہیں۔“

”بکواس مت کرو۔“

”میں اس کا مخالف ہو گیا تھا لیکن اب مجھے احساس ہو رہا ہے کہ میں ہی غلطی پر تھا۔ آپ نے میرے نام سے جو کچھ کیا، اچھا نہیں کیا۔ اسی کی مخالف تھی میری بہن۔“ آفتاب کی آواز بھرا گئی۔

صدر حیات اسے کھا جانے والی نظروں سے دیکھنے لگا، پھر بولا۔ ”تم بھی ساتھ چھوڑ رہے ہو میرا..... ضرور چھوڑو..... کوئی بھی اب میرا نہیں رہنا چاہیے۔ یہاں سے چلے جاؤ، کسی طرح اپنی جان بچاؤ۔ میں تو نہیں جاؤں گا لیکن میرے ساتھ ان ہزاروں یا سیکڑوں باغیوں کی بھی موت ہوگی۔ سب مریں گے۔“ صدر حیات نے ہڈیانی قہقہہ لگایا۔

آفتاب نے محسوس کیا کہ اس کا باپ اپنا دماغی توازن کھو چکا ہے یا کھوتا جا رہا ہے۔

”ڈائنامائٹ بچھوا رہا ہوں میں سارے محل میں۔“ صدر حیات نے قہقہہ لگانے کے بعد کہا۔

آفتاب چونک گیا۔

”ہاں۔“ اس مرتبہ صدر حیات کا انداز فاتحانہ سا ہو گیا۔ کچھ وقار باقی ہیں ابھی محل میں۔ وہی کر رہے ہیں یہ کام۔ ان سے کہہ دیا ہے میں نے کہ یہ کام کر کے وہ کسی طرح محل سے نکل جائیں، اپنی جان بچانے کی کوشش کریں۔ اس کے لیے وہ باغیوں سے ہی جائیں۔ ملٹری سیکرٹری پہلے ہی چپکے سے نکل چکا ہے یہاں سے۔ میں سب سے کہوں گا کہ وہ یہاں سے نکل جائیں۔ چلو تم سے بھی ایک بار پھر کہتا ہوں کہ نکل جاؤ یہاں سے، چلے جاؤ کہیں۔ یہاں موت بچانے کا کام چھ بجے تک مکمل ہو جائے گا۔ یہ لیور دیکھ رہے ہو؟“ اس نے ایک طرف اشارہ کیا۔ ”بس اسے دباؤں گا میں اور سارے ڈائنامائٹ پھٹ جائیں گے۔ محل کے پرچے فضا میں بکھر جائیں گے اور یہ کام میں اس وقت کروں گا جب باغی مشین گنوں کی گولیوں سے بچتے ہوئے محل میں چاروں طرف سے گھسیں گے۔ ان کی تعداد سیکڑوں میں تو ضرور ہوگی۔“ صدر حیات نے پھر قہقہہ لگایا۔ ”ان سب کو بھی مرنا ہوگا میرے ساتھ۔ ان کی گولیوں سے نہیں مروں گا میں۔“

آفتاب کے سارے جسم میں سنسناہٹ پھیل گئی اور اسے یہ یقین بھی ہو گیا کہ اس کا باپ اپنا دماغی توازن کھو چکا ہے۔

☆☆☆



پہنچ سکے۔ لوگوں کو قابو میں کر سکیں گے آپ؟ میرا خیال ہے کر لیں گے۔“

”کوشش کرتا ہوں لیکن.....“

”میں اب یہاں سے روانہ ہو کر آپ کے پاس ہی آرہا ہوں۔ کرین کسی طرح بھی آگے نکالنے کی کوشش کیجیے..... ریلی جب وہاں پہنچے تو مجھے بھی کرین پر ہونا چاہیے۔ میں پشیمینہ کی یہ بات نظر انداز نہیں کر سکتا کہ قیادت مجھے ہی کرنا ہے۔ بس اب میں بند کر رہا ہوں۔“

اسد گیلانی نے محسوس کیا کہ دانش یزدانی بولنے میں دقت محسوس کر رہا تھا۔ بار بار ایسا محسوس ہوا تھا جیسے اس کی آواز رندھنے لگتی تھی اور وہ بڑی مشکل سے خود پر قابو پا رہا تھا۔

اس نے رابطہ منقطع کر دیا۔ اسد گیلانی کے دل میں آیا کہ اب وہ دانش سے رابطہ قائم کرے لیکن اسے امید نہیں تھی کہ دانش اسے حقیقت سے آگاہ کرے گا۔ دوسرا امکان یہ بھی تھا کہ دانش یزدانی نے اپنا موبائل پھر بند کر دیا ہوگا۔

اسد گیلانی نے لاؤڈ اسپیکرز پر اعلان شروع کیا کہ لوگ کرین کے سامنے سے ہٹنے کی کوشش کریں تاکہ گاڑی آگے بڑھ سکے۔ یہ پشیمینہ حیات صاحبہ کی خواہش ہے کہ جب ریلی قصر صدارت کے قریب پہنچے تو کرین سب سے آگے ہو۔ وہ بخار میں ضرور جھٹلا ہو گئی ہیں لیکن گھبرانے کی کوئی بات نہیں ہے۔ اگر ان کا بخار نہ اترتا تو بھی اس وقت کرین پر آجائیں گی حالانکہ ڈاکٹر انہیں روکنے کی کوشش کر رہے ہیں۔ یہ آپ لوگوں سے ان کی محبت ہے کہ وہ ہر حال میں آپ لوگوں کے قریب رہنا چاہتی ہیں۔“ اسد گیلانی مستقل جھوٹ بولتا چلا گیا تاکہ عوام کو کسی حد تک مطمئن کر سکے۔

عوام مطمئن ہوئے یا نہیں، اسد گیلانی کو اس کا صحیح اندازہ نہیں ہو سکا مگر لوگوں نے یہ کوشش ضرور کی کہ کرین کے سامنے سے ہٹنے کے لیے کوشاں ہوئے۔ جھوم اتنا زیادہ تھا کہ یہ کوئی آسان بات نہیں تھی، پھر بھی کچھ تو ہوا اور کرین کی گاڑی کے ڈرائیور کو رفتار میں کچھ اضافہ کرنے کا موقع مل گیا۔

پونے چھ بجے تھے جب دانش یزدانی ہیلی کاپٹر کے ذریعے واپس آیا۔ اس کے چہرے کا رنگ اڑا ہوا تھا۔

”شاید پشیمینہ حیات کا نام سن کر ہی لوگوں نے ہمارے آگے بڑھنے کے لیے راستہ چھوڑنا شروع کیا ہے۔“ اسد گیلانی نے کہا۔ ”لوگ انہیں پروانہ وار جانے لگے ہیں۔ ان کے بارے میں کوئی بری خبر سننا ان کے لیے ناقابل برداشت ہوگا۔“

دانش یزدانی نے اسے کوئی جواب دینے کے بجائے

خطرناک بات ہوئی ہے جو چھپائی جا رہی ہے۔ لوگوں کو بھی وہی شبہ ہوا تھا جو اسد گیلانی کو ہوا تھا۔ لوگ صحیح بات معلوم کرنے کے لیے بے چین ہو گئے تھے لیکن ٹیلی ویژن والے بھی کسی کو کیا جواب دیتے؟ وہ خود بے خبر تھے۔ وہ صرف اتنا کہہ سکے کہ انہوں نے اپنے رپورٹرز کو کسی نہ کسی طرح پشیمینہ حیات کے گھر بھیجا ہے اور ان کی رپورٹ کا انتظار کر رہے ہیں۔

ریلی بہر حال آگے بڑھتی رہی۔ یہ تو ہوا کہ ریلی میں شریک خاصے لوگ ان اسپتالوں کی طرف چلے گئے جہاں ہلاک ہونے والوں کی لاشیں اور زخمیوں کو پہنچایا گیا تھا۔ اس کے باوجود ریلی میں ایسی کمی نہیں آئی تھی جسے محسوس کیا جاسکتا۔ پانچ بجے تک اسد گیلانی خاصا پریشان ہو چکا تھا۔ اس نے کئی مرتبہ پشیمینہ اور دانش یزدانی سے فون پر رابطہ کرنا چاہا تھا لیکن اسے دونوں ہی کے فون بند ملے تھے۔ حتیٰ کے ڈیڑھ بجے بھی اپنا فون بند کر رکھا تھا۔

پانچ بج کر پانچ منٹ پر اسد گیلانی کو دانش یزدانی کا فون موصول ہوا۔

”شکر ہے کہ تم نے رابطہ کیا۔ مجھے تم تینوں ہی کے موبائل بند مل رہے تھے۔“

”مجبوری تھی۔“ دانش نے جواب دیا۔ ”پے در پے کھنٹیاں بجنے لگی تھیں۔ ٹی وی چینلز والوں نے غیر فتمے داری کا ثبوت دیا ہے یا نہ جانے کیا ہوا ہے کہ عام لوگوں کو بھی ہمارے فون نمبر معلوم ہو گئے ہیں۔ پشیمینہ کے بارے میں جاننے کے لیے لوگ بے تحاشا فون کر رہے ہیں۔“ پشیمینہ کا نام لیتے ہوئے دانش کی آواز بھرا گئی تھی۔

”کیسی ہیں اب میڈم؟“ اسد گیلانی نے جلدی سے پوچھا۔

”اچھا اب سن ہی لیجیے آپ، لیکن ہمت نہ ہار جائیے گا۔ میں پشیمینہ کے بارے میں جو کچھ بھی بتاؤں گا، وہ آپ کے سوا کسی کو نہیں معلوم ہونا چاہیے۔ ابھی تفصیل تو میں آپ کو بھی نہیں بتاؤں گا، بس اتنا کہہ سکتا ہوں کہ کوئی اچھی خبر نہیں ہے۔“

”کیا ہو گیا ہے انہیں؟“ اسد گیلانی کے دل کی دھڑکنیں تیز ہو گئیں۔

”میں نے کہا تھا کہ میں ابھی زیادہ کچھ آپ کو بھی نہیں بتاؤں گا۔ ابھی میں نے آپ کو فون اس لیے کیا ہے کہ اب پانچ بج چکے ہیں۔ ایک ڈیڑھ گھنٹے میں ریلی قصر صدارت تک پہنچ جائے گی۔ کوشش کیجیے کہ کسی طرح کرین جھوم کے آگے



نے کہا جو دور بین سے سارا منظر دیکھتا رہا تھا۔  
”مجھے یقین ہے کہ یہ اسی ملک کے طیارے ہوں گے جس کا طیارہ صدر حیات نے تباہ کروایا ہے۔“ رپورٹ اور صدر کا طیارہ تباہ کرنے میں بھی اسی کا ہاتھ ہے۔“ دانش یزدانی نے کہا۔ ”یو این او کے اجلاس میں تو ابھی کوئی اہم فیصلہ نہیں ہو سکا۔ ان کا دوسرا اجلاس کل ہوگا۔“

”ان لوگوں کو ایشیا اور مشرق وسطیٰ کے ملکوں سے کوئی دلچسپی بھی نہیں ہے۔“ اسد گیلانی نے ٹی سے کہا۔ ”جب انہیں کسی ملک کے تعاون کی ضرورت ہوتی ہے، تبھی وہ جلدی حرکت میں آتے ہیں۔“

ریلی اب تیزی سے آگے بڑھتی چلی جا رہی تھی۔ ٹی وی چینلز سے لوگوں کا یہ مطالبہ اب ختم ہو چکا تھا کہ پشیمینہ آئے کیونکہ مشین گنوں کا خطرہ ختم ہونے کے بعد اب قصر صدارت میں گھنٹاؤں کا بھی مشکل نہیں رہا تھا۔

لیکن دانش یزدانی نے اعلان کیا تھا کہ ڈاکٹروں نے پشیمینہ حیات کو بستر سے اٹھنے کی بھی اجازت نہیں دی ہے۔

☆☆☆

صدر حیات اپنے کمرے میں بستر پر لیٹا ہوا تھا اور اس کی نظریں ارد گرد موجود ٹی وی سیٹ کی نگرانی کر رہی تھیں۔ وہ سب ٹی وی ان کلوز سرکٹ کیمروں سے منسلک تھے جو محل کے ان حصوں میں لگائے گئے تھے جہاں سے لوگوں کا داخلہ ممکن تھا۔

سات بجنے میں دس منٹ باقی تھے جب اسکرینوں پر لوگ شور مچاتے اور اسلحہ سنبھالے محل میں داخل ہوتے دکھائی دیے۔ ان راستوں کے علاوہ کھڑکیاں توڑ کر بھی لوگوں کا داخلہ شروع ہو چکا تھا۔

”آؤ..... آؤ..... مرنے آؤ۔“ صدر حیات بڑبڑاتا ہوا کرسی سے اٹھا اور تیزی سے برابر کے اس کمرے میں پہنچا جہاں لیورڈ ہانے سے ڈائنامائٹ اڑائے جاسکتے تھے۔ وہ لیورڈ کے قریب رک گیا۔ اس کے ہونٹوں پر زہریلی مسکراہٹ پھیلی ہوئی تھی۔

اسی وقت کمرے کا وہ دروازہ پٹا گیا جہاں سے اندر داخل ہوا جاسکتا تھا۔

”دروازہ کھولے ڈبڈبی! میں مرتے وقت آپ کے ساتھ ہونا چاہتا ہوں۔ لوگ تو محل میں گھستے چلے آ رہے ہیں۔“ صدر حیات نے فوراً لیورڈ نہیں دبا یا تھا۔ اس کا وہ کراہی جگہ تھا جہاں پہنچنے میں لوگوں کو کچھ وقت لگتا۔ حیات چاہتا تھا کہ اتنی دیر میں زیادہ سے زیادہ لوگ محل میں داخل ہو چکے

موبائل پر ٹی وی چینل سے رابطہ کیا۔ وہ چاہتا تھا کہ گھروں پر بیٹھے ہوئے لوگ بھی اس کی باتیں سن لیں۔ چینل کے اینکر پرسن نے اس پر سوالات کی بوچھاڑ کر دی لیکن دانش یزدانی نے تقریباً اسی قسم کی باتیں کیں جو اسد گیلانی سے کر چکا تھا۔ بیچ میں اسد گیلانی نے اس سے موبائل چھین کر یہ ضرور کہا کہ قصر صدارت تک پہنچنے سے پہلے میڈم ہمارے ساتھ ہوں گی۔“ دانش یزدانی نے موبائل چھینے جانے کا برا نہیں مانا تھا۔ اس کے خیال میں یہ بات کہنی ضروری تھی کہ پشیمینہ حیات جلد ہی ان کے درمیان ہوں گی۔

”وہ ٹھیک ہیں نا؟“ اسد گیلانی نے اس سے پوچھا۔ دانش نے اس مرتبہ بھی جواب دینے کے بجائے کہا۔ ”کرین کی گاڑی کی رفتار اچھی خاصی بڑھ گئی ہے۔ ہم ساڑھے چھ بجے تک آگے پہنچ جائیں گے۔“

دانش یزدانی کا خیال درست ثابت ہوا کہ ساڑھے چھ بجے تک کرین سارے جھوم سے آگے پہنچ چکی تھی۔

اس وقت عام لوگوں نے چینلز کو فون کرنا شروع کر دیا کہ اب پشیمینہ حیات ہرگز نہ آئیں۔ انہیں مشین گنوں کی زد پر نہیں آنا چاہیے۔ قربانیاں دینے کے لیے عوام تیار تھے۔

اب قصر صدارت دکھائی دینے لگا تھا۔ اس وقت ایک ایسا واقعہ ہوا کہ نہ صرف کرین کی گاڑی روک دینا پڑی بلکہ جھوم بھی رکنے لگا۔

کسی جانب سے دو طیارے گرجتے ہوئے قصر صدارت کے قریب پہنچے تھے اور مشین گنوں پر گولیاں اور راکٹ برساتے ہوئے گزر گئے تھے۔ وہاں کوئی انٹرکرافٹ گن نہیں تھی جس سے ان طیاروں کو گرانے کی کوشش کی جاسکتی تھی۔ تاہم مشین گنوں سے گولیاں ضرور برسائی گئی تھیں جن سے کسی بھی طیارے کو نقصان نہیں پہنچا تھا لیکن مشین گنوں پر مامور لوگوں کی اکثریت اپنے ہی خون میں تڑپ رہی تھی اور خاصی مشین گنیں بھی یا تو تباہ ہو گئی تھیں یا ادھر ادھر لڑھکی پڑی تھیں۔

طیارے ایک چھوٹا سا چکر لگا کر پھر لوٹے۔ اس مرتبہ بقیہ مشین گنوں پر مامور لوگوں نے جان بچانے کے لیے بھاگنے ہی میں اپنی عافیت سمجھی لیکن دوسرے چکر میں ان طیاروں نے باقی مشین گنوں کو بھی تباہ کر دیا اور پھر اسی طرف جانے لگے جدھر سے آئے تھے۔

”لوگوں کا جوش و خروش بہت بڑھ گیا ہے۔“  
”اب کوئی خطرہ نہیں رہا۔ کوئی خطرہ نہیں رہا۔“ اس قسم کے فقرے ہر شخص بول رہا تھا۔

”ان طیاروں پر کسی ملک کا نشان نہیں تھا۔“ اسد گیلانی



ہوں۔ ”یہ کمرہ کیا ہے۔“ حیات نے دانش یزدانی کی آواز پہچانی۔ ”کھولو دروازہ، نہ کھلے تو توڑ دو۔“ دروازہ تھوڑا سا لرزا۔ اسے کھولنے کی کوشش کی مٹی تھی۔ ”توڑ ڈالو۔“ دانش یزدانی ہی کی آواز تھی۔ ”توڑو۔“ اور مرنے کے لیے تیار ہو جاؤ۔“ حیات نے دانت پیسے۔ اس کا ہاتھ لیور پر پہنچ چکا تھا۔ دروازے پر غالباً رائفلوں کے دستے مارے جا رہے تھے۔

”رخصت۔“ حیات نے کہا اور لیور دبا دیا۔ لیور دبا یا اور سکتے میں کھڑا رہ گیا۔ کوئی ڈائنامائٹ نہیں پھٹا تھا، کوئی دھماکا نہیں ہوا تھا۔ غصے میں حیات کے منہ سے کچھ عجیب سی آواز نکلی۔ وہ سمجھ گیا کہ ان لوگوں نے بھی اسے دھوکا دیا تھا جن کو اس نے ڈائنامائٹ لگانے کی ہدایت کی تھی۔ ”وہ بھی دھوکا دے گئے۔“ وہ دانت پھینکا ہوا تیزی سے اپنے کمرے میں گیا۔ وہاں سے اس نے ہلکی مشین گن اٹھائی۔

”تم مجھے زندہ نہیں پکڑ سکتے کتو!“ وہ غراتا ہوا داپس اسی کمرے میں آیا جہاں دروازہ توڑنے کی کوشش کی جا رہی تھی لیکن اس کا ٹوٹا آسان نہیں تھا۔ وہ خاصی مضبوطی سے بنایا گیا تھا۔

لیکن آخر کار ٹوٹے گا۔ حیات کو یقین تھا اور اس نے فیصلہ کر لیا تھا کہ اندر جتنے بھی لوگ آئیں گے، وہ انہیں زندہ نہیں چھوڑے گا۔

پھر وہی ہوا۔ دروازہ ٹوٹ گیا۔ لوگ تیزی سے اندر آئے اور حیات نے مشین گن سے گولیوں کی برسات کر دی۔ حیات کئی افراد کو ختم کرنے میں کامیاب بھی رہا لیکن جواب میں چلائی جانے والی گولیوں نے اس کا سارا جسم چھلنی کر ڈالا۔ وہ فرش پر گر ا اور اپنے ہی خون میں لت پت بے حس و حرکت ہو گیا۔

کسی نے چیخ کر کہا کہ دانش صاحب کو فوراً اسپتال پہنچاؤ۔

کوئی دوسرا چیخا۔ ”ہم اس درندے کی لاش کو سڑکوں پر کھینچیں گے۔“

دانش یزدانی ان لوگوں کو ہدایت کر چکا تھا کہ محل میں آگ ہرگز نہ لگائی جائے چنانچہ ایسا ہی ہوا تھا۔

سائرن بجانی ہوئی کئی ایسوی لینس محل کے باہر پہنچ چکی تھیں۔ مرنے والوں کی لاشیں اور زخمی ہونے والوں کو فوراً ان

”دروازہ کھولے، پلیز۔“ آفتاب کی آواز پھر سنائی دی۔

کچھ سوچتا ہوا حیات دروازے کی طرف گیا۔ دروازہ کھول کر اس نے آفتاب کو اندر آنے دیا۔ پھر خود ہی دروازہ بند کر کے مڑا تو اس نے دیکھا کہ آفتاب اس کے اور لیور کے درمیان حائل تھا۔

”میں آپ کو یہ لیور نہیں دبانے دوں گا۔“ آفتاب نے بڑے مضبوط لہجے میں کہا۔ ”موت تو میری بھی یقینی ہے ان لوگوں کے ہاتھوں لیکن میں اب اپنی غلطیوں کا خمیازہ نبھانے کے لیے تیار ہوں۔ بس ان بے قصور لوگوں کی اتنی بڑی تعداد کو مرنے نہیں دوں گا۔“

”ہٹ جاؤ میرے سامنے سے۔“ حیات غراتا ہوا آگے بڑھا۔

”ہرگز نہیں۔ میں یہ نہیں کرنے دوں گا آپ کو۔“ حیات نے جیب سے ریوالور نکال لیا۔ یہ اس کا وہ مخصوص ریوالور تھا جس پر سونے کی پتر چڑھی ہوئی تھی یا وہ سونے اور کسی دھات کو ملا کر بنایا گیا تھا۔ آفتاب کو اس بارے میں کچھ نہیں معلوم تھا۔

”ہٹ جاؤ۔“ حیات پھر غرایا۔ ”ورنہ میں تمہیں گولی مار دوں گا۔“

”اگر آپ اپنے بیٹے کو گولی ماریں گے تو اس کا صاف مطلب یہ ہوگا کہ آپ یقینی طور پر اپنا دامائی توازن کھو چکے ہیں اور جو پاگل ہو چکا ہو، گولی اسے مار دینا چاہیے۔“ آفتاب نے خود کو تیزی سے گرا کر اس گولی سے بچایا جو حیات کے ریوالور سے نکل چکی تھی۔ وہ بال بال بچا اور ساتھ ہی اس نے اپنا ریوالور بھی نکال لیا مگر اس سے پہلے کہ وہ باپ پر گولی چلاتا، حیات نے زیادہ تیزی سے اپنا ریوالور نیچے کرتے ہوئے گولیاں داغ دیں۔ آفتاب کیونکہ لیٹ گیا تھا اور اس کا سر حیات کی طرف تھا اس لیے دونوں گولیاں اس کے سر پر لگیں اور وہ فرش پر بے حس و حرکت ہو گیا۔

”بے وقوف!“ حیات دانت پھینکا ہوا آگے بڑھا۔ اس نے آفتاب کی لاش کو ٹھوکر ماری اور لیور کے قریب پہنچ گیا۔ اس وقت اس کے چہرے پر وحشت برس رہی تھی۔ لیور اس نے اب بھی نہیں دبا یا۔ وہ محل میں زیادہ سے زیادہ لوگوں کا داخلہ چاہتا تھا۔

محل بہت بڑا تھا۔ آدھا گھنٹا اور گزر گیا۔ پھر بھاگتے دوڑتے ہوئے قدموں کی آوازیں قریب آنے لگیں۔



ہے۔

پشینہ نے اپنے سر پر ہاتھ پھیرا۔ اس نے کچھ بوجھ محسوس کیا تھا۔ اس کے ہاتھوں نے اس ڈریسنگ کالس محسوس کیا جو اس کے سر پر کی گئی تھی۔ یہ اسے یاد آچکا تھا کہ اس نے ایک گولی چلنے اور ایک دھماکے کی آواز سنی تھی اور پھر اس کی آنکھوں کے آگے گہری تاریکی چھا گئی تھی۔

”تمہارے سر میں گولی لگی تھی۔“ دانش پھر بولا۔ ”خدا کا شکر ہے کہ آپریشن طویل تو تھا لیکن بہت کامیاب رہا۔“

”مئی کہاں ہیں؟“ پشینہ نے پوچھا اور خود محسوس کیا کہ اس کی آواز میں خاصی نقاب تھی۔

”ابھی کسی کام سے گئی ہیں، آجائیں گی۔“ قدسیہ بول پڑی۔ اس کی آنکھوں میں آنسو جھلکانے لگے تھے۔

”یہ ایک پشینہ جوگی۔“ مگر تم سب یہاں کیوں ہو؟ ریلی کی قیادت.....“

”سب کچھ ہو چکا ہے۔ ہم کامیاب ہو چکے ہیں۔ تم ایک مہینہ اس دن کے بعد مکمل ہوش میں آئی ہو۔“

”کیا؟“ پشینہ حیران رہ گئی۔

”نرس! انجکشن۔“ ایک ڈاکٹر بولا۔

نرس پہلے ہی انجکشن تیار کر چکی تھی جو اس نے فوراً پشینہ کے بازو میں لگا دیا۔

”اب آپ خود کو بالکل ٹھیک سمجھتے ہیں؟“ ڈاکٹر بولا۔

دوسرا ڈاکٹر خاموش رہا تھا۔ غالباً وہ اسسٹنٹ ڈاکٹر تھا۔

”بس چند دن آرام کی ضرورت ہے۔“ پہلے ڈاکٹر نے مزید کہا۔ ”برطانوی ڈاکٹروں نے تو معجزہ کر دکھایا اور نہ زخم اتنی جلدی مندمل نہیں ہو سکتا تھا۔“

”برطانوی..... ڈاکٹر.....“ پشینہ رک رک کر بولی۔

”جی ہاں۔“ ڈاکٹر نے جواب دیا۔ ”آپریشن کی کامیابی کے باوجود چار دن بعد آپ کی حالت یکا یک زیادہ خراب ہو گئی تھی اور ہنگامی طور پر برطانیہ سے دو بہت بڑے ڈاکٹروں کو بلایا گیا تھا۔ وہ دس گھنٹے بعد ہی یہاں پہنچ گئے تھے۔ وہ کل ہی اس یقین کے ساتھ یہاں سے رخصت ہوئے ہیں کہ اب ان کی ضرورت نہیں۔ وہ یہ پیش گوئی بھی کر گئے تھے کہ جوہیں گھنٹے کے اندر اندر مکمل طور سے ہوش میں آجائیں گی۔“

”کیا ہو چکا ہے اس عرصے میں؟“ پشینہ نے بے چین ہو کر دانش اور اسد گیلانی کی طرف دیکھتے ہوئے پوچھا۔

”آپ کی آنکھوں میں آنسو کیوں آگئے ہیں؟“

میں پہنچا یا گیا۔

”دانش صاحب کی حالت نازک معلوم ہو رہی ہے۔“

کسی نے رو دینے والے انداز میں کہا تھا۔

بہت سے لوگوں نے اس کی آواز ہی نہیں سنی۔ وہ غیظ و غضب کے عالم میں تھے اور حیات کی لاش کو گھسیٹ کر کمرے سے باہر لے جا رہے تھے۔ زخمیوں اور لاشوں کو بڑی پھرتی سے اٹھا کر باہر لے جایا جا چکا تھا۔

لوگ حیات کی لاش کو گھسیٹتے ہوئے نہ صرف کمرے سے نکلے بلکہ اسے محل سے بھی نکال لائے۔

نی وی کیمرے یہ منظر اپنے اپنے چینلز کو پہنچا رہے تھے۔ وہ مناظر ساری دنیا میں دیکھے گئے کہ حیات کی لاش سڑکوں پر گھسیٹی جا رہی تھی۔ لوگ لاش سے بھی اپنی شدید نفرت کا اظہار کر رہے تھے۔ اس پر جوتے برسائے جا رہے تھے، تھوکا جا رہا تھا، لوگ طرح طرح سے اپنے دل کی بھڑاس نکال رہے تھے۔

☆☆☆

پشینہ کی آنکھیں کھلیں تو وہ ایک بڑے اسپتال کے کمرے میں تھی۔ آنکھیں کھلنے پر اس نے اپنے ارد گرد دیکھا۔ اسے کچھ چہرے دکھائی دیے لیکن فوری طور پر اس کی سمجھ میں نہیں آیا کہ وہ کون تھے اور وہ خود کون تھی۔ اس نے جھنجھٹا ہٹ سی سنی۔ وہ دراصل کئی افراد کے بے یک وقت بولنے کی آوازیں تھیں۔

پھر اس کے دماغ میں مختلف مناظر کے جھماکے ہونے لگے۔ ریلی، نی وی چینلز کا شور، پشینہ حیات زندہ باد، ہیلی کاپٹر، صدر حیات کا چہرہ، ماں باپ کے چہرے، بھائی اور بھانجے کے چہرے، ہلاک اور زخمی ہونے والوں کو اسپتال لے جانے کے مناظر، گولیاں چلنے کی تڑاتڑ، پرواز کرتا ہوا ایک ہیلی کاپٹر، گولی چلنے کی آواز، پھر چند لمحے کی مکمل تاریکی اور پھر فوراً روشنی جس کے ساتھ ہی اسے سب کچھ یاد آ گیا۔ اس نے بے اختیار اٹھنے کی کوشش کی تو دائیں بائیں سے دو ہاتھوں نے اس کے شانوں پر دباؤ ڈالا۔

”تیزی سے مت اٹھیے!“ اس کے لیے اجنبی آواز ایک نرس کی تھی۔

پشینہ نے اپنے آس پاس موجود افراد کو پہچان لیا۔ اس کی بھانجہ قدسیہ، پارٹی کا صدر اسد گیلانی، ڈیبرا، دانش یزدانی، دوڈا، ڈاکٹر، دونرس۔

”شکر ہے کہ آج کے بعد تم ہوش میں ہی رہو گی۔“

دانش یزدانی مسکراتا ہوا بولا۔ ”ڈاکٹر صاحب نے یہی بتایا



”تفصیل سے پھر کسی وقت بتاؤں گا۔“ دانش نے کہا، پھر ہچکچاتا ہوا بولا۔ ”صدر حیات..... مارے گئے۔“

پشینہ یک لخت نہ صرف چپ ہوئی بلکہ اس نے اپنی آنکھیں بھی بند کر لیں۔ تمام تر مخالفتوں کے باوجود وہ صدر حیات کی بیٹی تھی۔

اس وقت قدسیہ سسکیاں لے کر رونے لگی۔

پشینہ نے آنکھیں کھول کر اس کی طرف دیکھا۔ اس وقت خود اس کی آنکھیں بھی قدرے پھٹکی ہوئی تھیں۔

”آفتاب بھی زندہ نہیں رہے۔“ دانش نے دھیمی آواز میں کہا۔ ”انہیں پہلے ہی گولیاں ماری جا چکی تھیں۔ بعد میں یہ بھی معلوم ہوا کہ دو گولیاں صدر حیات کے پیٹ اور سے چلائی گئی تھیں۔ سمجھ میں نہیں آسکا کہ ایسا کیوں ہوا۔“

قدسیہ، پشینہ پر جھکی اور اس کے شانے سے سر لگا کر سسکیاں لینے لگی۔ سسکیاں لیتے ہوئے اس نے کہا کہ جب اچانک پشینہ نے اسے ہیلی کاپٹر میں بٹھایا تھا، اسی وقت وہ ساری بات سمجھ گئی تھی اور اسے یہ خیال بھی آگیا تھا کہ شاید وہ دوبارہ اپنے شوہر کو زندہ نہ دیکھ سکے۔

پشینہ نے اس کے کندھے پر ہاتھ رکھ دیا۔

”یہ سب تو ہوتا ہی تھا۔“ پشینہ کی آواز بھرائی ہوئی تھی۔ ”مجھے شروع ہی سے اندازہ تھا۔ پھر بھی یہ خبر سن کر جھٹکا تو میرے ذہن کو بھی لگا ہے۔“ وہ ایک ٹھنڈی سانس لے کر خاموش ہو گئی۔

”مئی کہاں گئی ہیں؟“ اس کی آواز اب بھی بھرائی ہوئی تھی۔

”ایک مہینہ اس دن وہ یہیں رہی ہیں۔ بس چپ رہتی تھیں۔ صدر حیات کے بارے میں انہیں بھی علم ہو گیا تھا۔ وہ صرف تمہارے لیے یہاں رکی ہوئی تھیں لیکن یہ بھی کہتی رہی تھیں کہ وہ تم سے ناراض ہیں۔ ابھی جب تمہیں ہوش آیا تھا تو تم فوری طور پر ہم میں سے کسی کو نہیں پہچان سکی تھیں۔ اس وقت وہ بھی یہیں تھیں۔ تمہیں ہوش میں آتا دیکھ کر فوراً یہاں سے چلی گئیں۔“

”کہاں؟“

”میں نے تو چاہا تھا کہ وہ تمہارے گھر جائیں لیکن انہوں نے کچھ دن پہلے ہی ایک ہوٹل میں کراہک کر دیا تھا۔ وہ وہیں گئی ہیں۔ وہ تمہارے ساتھ نہیں رہنا چاہتیں۔ ان کی خواہش تھی کہ ان کی زندگی ان کے شوہر کے ساتھ ہی ختم ہو۔“

پشینہ چپ رہ گئی۔

”ملکی صورت حال اب بالکل ٹھیک ہو چکی ہے۔“

”خوشی کے آنسو ہیں۔“ قدسیہ نے اپنی آنکھیں خشک کرتے ہوئے بھرائی ہوئی آواز میں جواب دیا لیکن حقیقتاً وہ دکھی تھی۔ جو کچھ ہو چکا تھا، وہ اس کی زندگی میں ہمیشہ کے لیے درد گھول گیا تھا۔ شوہر سے مخالفت کے باوجود وہ آفتاب سے محبت کرتی تھی۔

”تم لوگ میری بات کا جواب کیوں نہیں دے رہے ہو؟“ پشینہ پھر دانش یزدانی کی طرف متوجہ ہوئی۔

”نرس!“ ڈاکٹر پھر بول پڑا۔ ”بس تم یہاں رکو..... ہماری اب کوئی ضرورت نہیں ہے۔“

یہ اس نے صرف ایک نرس سے کہا۔ دوسری نرس دونوں ڈاکٹروں کے ساتھ کمرے سے چلی گئی۔

دانش بولا۔ ”سر میں گولی لگنے کے بعد تم بے ہوش ہو کر ڈیبرا کی گود میں گر پڑی تھیں۔ اس وقت پائلٹ نے بڑی حاضر دماغی کا ثبوت دیا تھا۔ وہ ہیلی کاپٹر فوراً اسپتال لے آیا تھا۔ وہاں سب تیار بھی تھے کیونکہ ڈیبرا نے انہیں موبائل پر اطلاع دے دی تھی۔ تمہارا آپریشن خاصا طویل تھا لیکن کامیاب رہا تھا۔ تمہیں یاد ہے کہ تم اب سے پہلے تین مرتبہ ہوش میں آ چکی ہو اور دو مرتبہ تو ہم سے دو ایک منٹ بات چیت بھی کر چکی ہو۔“

”نہیں۔“ پشینہ نے کہا۔ ”مجھے کچھ یاد نہیں ہے۔“ وہ عجیب سی بے بسی محسوس کر رہی تھی۔

”مجھے ڈیبرا نے اس حادثے کے بعد فوراً اطلاع دی تھی۔ مجھے لینے کے لیے ہیلی کاپٹر بھجوا دیا تھا۔ انرو کلب والوں نے ہم سے مکمل تعاون کیا۔ میں یہاں پہنچ گیا تھا۔ میں نے پہلی مرتبہ ڈیبرا کو پریشان اور روتے ہوئے دیکھا۔ تم اس وقت آپریشن ٹیبل پر تھیں، لیکن وہاں سے کوئی نہ کوئی کسی وجہ سے باہر نکلتا تھا تو ہمیں یہ تسلی ضرور دیتا تھا کہ آپریشن اطمینان بخش طور پر جاری ہے۔ میری حالت بہت غیر ہو گئی تھی پشینہ! ایک طرف تمہاری فکر، دوسری طرف تمہارے مشن کی۔ تم نے قیادت کی ذمہ داری مجھے سونپی تھی۔ میں نے بمشکل خود کو سنبھالا اور قیادت کے لیے واپس کیا۔ ڈیبرا سے کہہ دیا تھا کہ مجھے صورت حال سے آگاہ رکھے۔ واپس جا کر میں نے تمہارے بارے میں حقیقت کسی کو نہیں بتائی۔“

”مجھے بھی نہیں۔“ اسد گیلانی ہلکی سی مسکراہٹ کے ساتھ بولا۔

”خبر چھپانا ضروری تھا۔“

”آخر میں ہوا کیا؟ وہ بتاؤ!“ پشینہ نے بے چینی سے پوچھا۔



”میں بھی می کے ساتھ بیٹھ رہی ہوں۔ اب میں چاہتی تھی کہ تم سے اجازت لوں۔“

”می کے پاس ہوٹل ہی جائیں۔ جب تک میں اسپتال میں ہوں، ان کی خبر گیری آپ ہی کو کرنی ہوگی۔“

”میں پہلے ہی یہ فیصلہ کر چکی تھی پشینہ۔“

”تو جائیے..... ان کا دھیان رکھیے۔“ پشینہ اداس نظر آئی۔

قدسیہ کے جانے کے بعد پشینہ نے اسد گیلانی سے کہا۔ ”آپ بالکل چپ ہیں۔“

”میری سمجھ میں نہیں آرہا ہے کہ آپ سے کیا بات کروں۔ اگرچہ آتش بغاوت آپ ہی کی وجہ سے بھڑکی تھی۔ جو کچھ ہوا، اس کا اندازہ بھی آپ کو پہلے سے تھا۔ اس کے باوجود اب آپ..... میرا مطلب ہے..... نتائج سننے کے بعد آپ کا دل بوجھل تو ہو گیا ہوگا۔“

پشینہ نے جواب دینے کے بجائے آنکھیں بند کر لیں۔

”اب تمہاری طرف سے تو اطمینان ہو گیا ہے۔“ دانش بولا۔ ”یہاں کی ہرنز دل و جان سے تمہارا خیال رکھنا چاہتی ہے اس لیے اب مجھے اور انہیں بھی اجازت دو۔“ اس نے اسد گیلانی کی طرف اشارہ کیا۔ ”ہمیں انتخابات کی بھرپور سرگرمیاں جاری رکھنی ہوں گی۔“

”ہاں۔“ پشینہ نے آنکھیں کھول کر جواب دیا۔

”جب تک میں ٹھیک نہیں ہو جاتی، تمہیں شب و روز کام کرنا ہو گا۔ ہاں ایک بات پوچھنا تو میں بھول ہی گئی۔ عوام اب تو جان گئے ہوں گے کہ مجھ پر کیا گزری ہے۔“

”اس بارے میں تو فوراً ہی بتا دیا گیا تھا۔ اس وقت ہر شہر، بلکہ ہر کوچے میں تمہاری صحت یابی کی دعائیں مانگی جا رہی ہیں۔ سارا ملک تم سے والہانہ محبت کرنے لگا ہے۔ تم ابھی ٹی وی کھلو لیتا۔ تمہارے بارے میں پروگرام اب بھی جاری ہیں۔ اور ہاں!“ دانش نے اپنی جیب میں ہاتھ ڈالا۔ ”تمہارا موبائل میرے پاس ہے۔“ اس نے موبائل نکال کر پشینہ کو دیا۔ ”یہ بند رکھا تھا میں نے۔“

”اچھا کیا تھا۔“ پشینہ نے کہا۔ ”اب جائیے آپ دونوں۔“ اس نے اسد گیلانی کی طرف دیکھا۔ ”میری عدم موجودگی میں آپ دونوں پر بھاری ذمے داریاں ہیں پارٹی کی۔“

”پارٹی کے سبھی لوگ جوش و خروش سے کام کر رہے ہیں۔ فون پر آپ کی خیریت بھی معلوم کرتے رہتے ہیں۔“

دانش یزدانی نے پشینہ کا دھیان بنانے کے لیے دوسری باتیں چھیڑ دیں۔ ”آرمی چیف کو غالباً یقین تھا کہ کیا ہوگا۔ اسی لیے انہوں نے کچھ تیاریاں کر لی تھیں۔ حکومت کے خاتمے کے بعد انہوں نے اسی دن ایک فوجی کونسل قائم کر دی تاکہ ملک کا نظم و نسق کسی حد تک تو سنبھالا جاسکے اور پھر تین دن بعد ہی فیکو کریش کی حکومت بنوا دی تھی۔ عبوری وزیراعظم کو پابند کیا گیا ہے کہ وہ جلد از جلد انتخاب کروائے۔ تمہیں چند دن پہلے ہوش آیا تھا تو برطانوی ڈاکٹروں نے تمہاری بے ہوشی کے بعد کہا تھا کہ اب تم ہوش میں آؤ گی تو ہوش میں ہی رہو گی۔ آرمی چیف برابر یہاں اسپتال کے ڈاکٹروں سے رابطے میں رہ کر تمہاری خیریت دریافت کرتے رہے۔ کئی مرتبہ مجھ سے بھی ملک کی سیاسی صورت حال پر گفتگو کی۔ کل انہی کے ایما پر عبوری وزیراعظم نے آئندہ پندرہ دن میں انتخابات کے انعقاد کا اعلان کر دیا ہے۔ میں پارٹی کے کاموں سے غافل نہیں رہا تھا۔ ری پبلکن فورم نے ہر شہر سے لوگوں کو انتخاب کے لیے کھڑا کیا ہے۔ حالات بتا رہے ہیں کہ ہماری پارٹی بھاری اکثریت سے جیتے گی جو سیاسی پارٹیاں ہمارے ساتھ بعد میں شامل ہوئی تھیں، ان سے انتخابات کے معاملے میں اتحاد کرنے سے میں نے صاف انکار کر دیا تھا۔“

”تم نے بھی کاغذات داخل کر دیے ہیں؟“ پشینہ نے پوچھا۔

”ہاں، اور تمہارے بھی۔“

”میرے؟“ پشینہ حیران ہوئی۔ ”یہ کیسے ممکن ہے؟“

”عبوری حکومت آرمی چیف کے اشارے پر کام کر رہی ہے۔ کاغذات پہلے ہی چھپوا لیے تھے۔ مجھ سے انہوں نے کہا تھا کہ جب بھی تم کچھ ہوش میں آؤ، تم سے دستخط کروا لیے جائیں۔ چند دن پہلے جب تم ہوش میں آئی تھیں، اس وقت کی کوئی بات تمہیں یاد نہیں۔ میں نے اسی وقت تم سے دستخط کروا لیے تھے۔“

”اوہ!“ پشینہ کے منہ سے اتنا ہی نکلا۔ اس کے چہرے سے ظاہر نہیں ہوا کہ اسے خوشی ہوئی تھی۔

اس دوران میں قدسیہ نے خود کو سنبھال لیا تھا۔

”کسی طرح می کو لاؤ دانش!“ پشینہ کچھ توقف سے بولی۔

”نہیں آئیں گی وہ۔“ دانش نے جواب دیا۔ ”تم اسپتال سے ڈسچارج ہونے کے بعد خود ہی انہیں منانا۔“

”ہوں۔“ پشینہ چند لمحے چپ رہی، پھر اس نے قدسیہ سے کہا۔ ”آپ اتنے دن تک کہاں رہیں؟“



مکھی جا رہی تھی۔  
 ”نو.....!“ پشینہ چیخ پڑی اور پھر آنکھیں بند کر کے  
 سسکیاں لینے لگی۔  
 نرس نے جلدی سے ٹی وی بند کر دیا۔

انسان کتنا بھی اصول پسند اور اصول پرست کیوں نہ  
 ہو، خون کا اثر تو اپنا رنگ دکھائی دیتا ہے۔

پانچ دن بعد پشینہ کو اسپتال سے ڈسچارج کر دیا گیا۔  
 اس دوران میں وہ ٹی وی کے ذریعے سیاسی ہنگاموں سے باخبر  
 ہوتی رہی تھی۔ دانش اور پارٹی کے دیگر سرکردہ افراد بھی آکر  
 اسے صورت حال سے آگاہ کرتے رہے تھے۔ دو مرتبہ انجمن  
 بھی اس سے ملنے آئی تھی۔ اس نے بہت سے لوگوں کے  
 اصرار کے باوجود انتخابات میں کھڑے ہونے سے انکار کر دیا  
 تھا۔

”میں اپنا صرف وہی مشن جاری رکھنا چاہتی ہوں جس  
 کی ذمہ داری میرے والد نے مجھے سونپی تھی۔“ اس کا مستحکم  
 جواب تھا۔

جب پشینہ پارٹی کے سرکردہ افراد کے ساتھ باہر نکلی تو  
 بے شمار لوگ وہاں جمع تھے اور پشینہ حیات کے نعرے لگا رہے  
 تھے۔

چند فوجی سپاہی بمشکل اسے اس کی کار تک پہنچا سکے۔  
 پشینہ ان کی موجودگی پر حیران تھی۔ پھر اس وقت اس کی حیرت  
 میں اضافہ ہوا جب اس کی کار کے آگے پیچھے بھی فوجی گاڑیاں  
 تھیں۔

”یہ سب کیا ہے دانش؟“ وہ بول پڑی۔  
 کار میں اس کے ساتھ دانش بیٹھا تھا۔ ڈرائیور کے  
 برابر کی سیٹ پر ڈیبرا تھی۔

”یہ آرمی چیف کا فیصلہ ہے کہ تمہیں سکیورٹی فوج ہی کی  
 طرف سے دی جائے گی۔“

”مگر کیوں؟ مجھے کسی سے کیا خطرہ ہے؟“  
 ”خطرہ ہو یا نہ ہو، مستقبل میں اس ملک کی وزیراعظم تو  
 تم ہی ہو۔“

”ہرگز نہیں۔“ پشینہ نے سختی سے کہا۔ ”میں وزیراعظم  
 نہیں بننا چاہتی۔“

”تمہارے چاہنے یا نہ چاہنے سے اب کچھ نہیں ہو  
 سکتا۔“ دانش مسکرایا۔ ”تم سیاسی کمپین میں حصہ لو یا نہ لو، ووٹ  
 تمہیں ہی ملیں گے۔ تمہارے مقابل صرف ایک مذہبی  
 جماعت کا آدمی کھڑا ہوا ہے۔ اسے شاید دو چار ہزار ووٹ مل  
 جائیں۔ کامیاب تو تم ہی ہوگی۔ اسمبلی میں تم پہنچو گی اور جب

پشینہ نے سر ہلانے پر اکتفا کیا۔ ان دونوں کو رخصت  
 کرنے کے بعد پشینہ نے اپنا موبائل کھولا اور روبینہ حیات  
 سے رابطہ کیا۔ دوسری طرف مکھی تو جیتی رہی لیکن کال ریسیو نہیں  
 کی گئی۔

”کب تک ناراض رہیں گی می!“ اس نے زیر لب  
 بڑبڑا کر رابطہ منقطع کر دیا۔

”کیا ٹی وی کھول دوں میڈم؟“ نرس نے پوچھا۔  
 پشینہ نے اشارے سے اجازت دی۔ نرس نے ٹی وی  
 کھولا اور ریویوٹ پشینہ کو دے دیا۔

دن کا وقت تھا اس لیے گزشتہ رات کے پروگرام رپیڈ  
 کے جاری تھے۔ جو چینل اس وقت لگا تھا، وہ کوئی مزاحیہ  
 پروگرام دے رہا تھا۔ پشینہ نے چینل بدلا۔ پھر دوسرا، تیسرا،  
 چوتھے چینل پر وہ رک گئی۔ اس پر ٹاک شو ہو رہا تھا۔ بات ری  
 پبلکن فورم ہی کی ہو رہی تھی۔ خیال ظاہر کیا جا رہا تھا کہ  
 انتخابات میں ری پبلکن پارٹی سوپ کرے گی، اسے صرف  
 مذہبی جماعتوں کے ووٹ نہیں ملیں گے۔

پھر یکا یک پروگرام رکا اور ”بریکنگ نیوز“ کا سلائیڈ  
 آیا۔

بریکنگ نیوز یہ تھی کہ پشینہ حیات اب مکمل ہوش میں  
 ہیں اور چند ہی دن میں اسپتال سے ڈسچارج کر دی جائیں  
 گی۔

پھر اس خبر پر دیگر تجزیہ کاروں کی رائے لی جانے لگی۔  
 وہ سبھی خوشی کا اظہار کرنے لگے۔

پشینہ نے ٹی وی بند کر کے آنکھیں بند کر لیں۔ اس کا  
 چہرہ ساٹ ہی رہا تھا۔

ایک گھنٹے بعد اس نے پھر ٹی وی کھولا۔ اب تقریباً ہر  
 چینل پر اسی کے بارے میں لائیو پروگرام چل رہے تھے۔  
 مختلف شہروں کی صورت حال بتائی جا رہی تھی جہاں پشینہ  
 حیات کی صحت یابی کی خوشیاں منائی جا رہی تھیں۔

ایک چینل پر اس کا نمائندہ کسی بازار میں کھڑا لوگوں  
 سے پوچھ رہا تھا کہ اب وہ کیا محسوس کر رہے ہیں۔

وہاں بھی لوگوں نے خوشی کا اظہار کیا اور ایک صاحب  
 نے تو جواب دینے کے بجائے ”پشینہ حیات، وزیراعظم،  
 زندہ باد“ کا نعرہ لگا دیا۔

نرس نے فوراً پشینہ کی طرف دیکھا جس کا چہرہ اس  
 وقت بھی ساٹ تھا۔ وہ چینل بدلتی رہی۔ ہر جگہ یہی ہو رہا تھا۔  
 پھر یکا یک وہ ایک چینل پر رکی، اس پر صدر حیات کا انجام  
 دکھایا جا رہا تھا۔ اس کی خون میں ڈوبی ہوئی لاش سڑکوں پر



لیڈر آف دی ہاؤس کا انتخاب ہوگا تو بھی سارے ووٹ تمہیں ہی ملیں گے۔“

”یہ میں نہیں ہونے دوں گی۔ میں تو انتخابات میں حصہ لینے کے لیے کاغذات ہی جمع نہیں کراتی۔ میں اسبلی سے مستعفی ہو جاؤں گی۔ لیڈر آف دی ہاؤس تم ہو گے۔ میں پارٹی کی چیئر پرسن ہی رہنا چاہتی ہوں۔ پارٹی کے منتخب ارکان میری بات ٹال نہیں سکتے۔ وہ تمہارے ہی حق میں ووٹ دیں گے۔ لیڈر آف دی ہاؤس، اس ملک کے وزیراعظم تم ہی بنو گے دانش۔“

”تم دیکھنا کہ یہ ممکن ہی نہیں ہوگا۔ بے پناہ لوگ سڑکوں پر آجائیں گے اور ان کے مطالبے پر تمہیں اپنا استعفا واپس لینا ہی پڑے گا۔ تم تو آج نکلی ہو باہر۔ میں تو اتنے دن سے حالات کا مشاہدہ کر رہا ہوں۔ لوگ صرف تمہیں وزیراعظم دیکھنے کے خواہش مند ہیں۔“

پشینہ کوئی جواب دینے کے بجائے چونکی۔ ”ہم کدھر جا رہے ہیں؟“

”تم اب اپنے گھر ہی جاؤ گی نا..... ٹیرس پر تباہ ہونے والے پہلی کا پٹر کا لمبا صاف کر دیا گیا ہے۔“

”نہیں۔“ پشینہ نے کہا۔ ”میں پہلے می کے پاس جاؤں گی۔“

”اوہاں! مجھے خیال ہی نہیں رہا تھا۔“ دانش نے جیب سے موبائل نکال کر غالباً سیکیورٹی می کے کسی شخص سے بات کی، پھر موبائل بند کر کے جیب میں ڈال لیا اور ڈرائیور سے کہا۔ ”آگے جو سیکیورٹی کی دو گاڑیاں چل رہی ہیں، وہ اب اپنا رخ بدلیں گی۔ انہی کے پیچھے چلنا۔“

”ٹھیک ہے سر۔“ ڈرائیور نے جواب دیا۔ اس کے بعد دانش نے پشینہ سے پھر وزیراعظم کی بات چھیڑی لیکن پشینہ سختی سے اپنے موقف پر قائم رہی۔ ”لوگوں کا ہجوم تم سے فیصلہ بدلوا لے گا۔“ دانش نے اس وقت کہا جب کار ہول پہنچ کر رکی۔

روبینہ حیات کا کمر اپنی ہی منزل پر تھا۔ وہاں بھی دو سیکیورٹی گارڈ کھڑے تھے۔ اس پر پشینہ کو تعجب نہیں ہوا۔ ملک کے سابق صدر کی بیوہ کو سیکیورٹی ملنی ہی چاہیے تھی۔

قدسیہ نے انہیں بتایا کہ روبینہ حیات زیادہ وقت کمرے میں بند رہ کر گزارتی ہیں۔

”کمران کا آپ ہی کھلوا ہے۔“ پشینہ نے کہا۔ ”میری آواز سن کر شاید وہ دروازہ نہ کھولیں۔ جب ملوں گی تو انہیں منائی لوں گی۔ اگر انہیں مجھ سے نفرت ہو جاتی تو وہ ایک

مہینا اس دن تک اسپتال میں نہ رہتیں۔“

قدسیہ نے سر ہلایا۔

”تم یہیں رکو دانش۔“ پشینہ نے کہا۔ ”تم بھی ڈیبرا۔“ وہ دونوں وہیں رک گئے۔ قدسیہ اور پشینہ کمرے کے دروازے پر گئیں۔ قدسیہ نے دروازے پر دستک دی۔

”کون؟ قدسیہ؟“ اندر سے روبینہ حیات کی آواز آئی جو غم زدہ تھی۔

”جی می! ایک بات بتانا ہے آپ کو۔“ دوسری طرف قدموں کی آہٹ ہوئی جو دروازے کے قریب آ کر رکی، پھر دروازہ کھلا۔ پشینہ کو دیکھ کر روبینہ حیات چونک گئیں۔

”می!“ پشینہ کی آواز میں لرزش تھی۔ ”آپ کی بیٹی زندہ بچ گئی ہے سر میں گولی کھا کر بھی، اور آپ سے ملنے آئی ہے۔“

روبینہ حیات کچھ کہے بغیر مڑ کر اپنے بستر پر جا بیٹھی۔ پشینہ اور قدسیہ اندر داخل ہوئیں۔ پشینہ دونوں ہاتھ جوڑ کر ماں کے سامنے کھڑی ہو گئی۔

”میں تمہیں معاف نہیں کر سکتی۔“ روبینہ حیات نے لرزتے ہونٹوں سے کہا۔ ”تم نے مجھے دھوکا دیا۔ تم نے کہا تھا کہ تم مجھ سے ملنے آ رہی ہو لیکن تم مجھے ہی وہاں سے لے آئیں۔“

”تو کیا آپ کو بھی کھودیتی؟“

”ہاں۔“

”می!“ پشینہ کی آنکھوں میں آنسو آ گئے۔ ”باپ کے بعد میں آپ کو نہیں کھونا چاہتی لیکن آپ اپنی بیٹی کو ضرور کھودیں گی۔“

روبینہ حیات اس کا مطلب ہی نہیں سمجھی ہو گی۔

پشینہ پھر بولی۔ ”اگر آپ نے مجھے گلے نہ لگایا تو..... ابھی تو میرے پاس ریوالور نہیں ہے لیکن گھر پر ہے، چکی جاتی ہوں میں یہاں سے..... گھنٹے بھر کے اندر آپ کو اطلاع مل جائے گی کہ آپ کی بیٹی نے خودکشی کر لی۔“

جواب سنے بغیر پشینہ تیزی سے مڑی۔ اس کی آنکھوں سے اب آنسو بہہ رہے تھے۔

”پشینہ!“ روبینہ حیات چیخ کر اٹھی۔

پشینہ ماں کی طرف مڑی لیکن اپنی جگہ سے آگے نہیں بڑھی۔ خود روبینہ حیات نے آگے بڑھ کر اسے اپنے سینے سے لگایا اور پھوٹ پھوٹ کر رونے لگی۔ پشینہ کی آنکھوں سے بھی آنسو تیزی سے بہنے لگے۔

قدرے فاصلے پر کھڑی قدسیہ کی آنکھیں بھی بھر آئی تھیں۔